

లాల్ & జాన్

గోడ దూకిన హంతకి

‘సికిందర్’

జాన్ ఫోన్ లో మాట్లాడి, రిసీవర్ పెట్టేసి, సిగరెట్ వెలిగించి లాల్ వెళ్ళు తిరిగి అన్నాడు: “కావేరి ఫైనాన్సింగ్ కంపెనీ ప్రొప్రయిటర్ మిస్టర్ జమునా రావు మాట్లాడాడు. అతని కుమారుడు కన్పించడం లేదట. ఉదయం పదకొండు గంటలకు ఆఫీసునుంచి వెళ్ళాడట. ఇప్పటివరకూ రాలేదు. బ్యాంకులో పెద్ద మొత్తంలో డబ్బు ఆదృశ్యమైందట. ఈ కేసు తీసుకోమంటున్నాడు. నువ్వేమంటావు?”

లాల్ సూటిగా చూశాడు: “ఈ ఏజెన్సీ కేసులు ఫోన్ కాల్స్ మీద తీసుకోకు.”

“ఆ విషయం చెప్పాను. వెంటనే బయలుదేరి వస్తానన్నాడు. ఇంకా పూర్తి వివరాలు చెప్పలేదు కేసు తీసుకోవడానికి.”

“వెల్ కుమారుడు కన్పించనంతమాత్రాన కంగారు పడవలసిన అవసరమేమిటి? డబ్బుతో పారిపోయి నాలుగు

గోబులు జల్పాగా గడిపి రావడం కొందరి హాసీ-”

“కావచ్చు. కానీ-కుమారుడికి నివాహమై ముచ్చటగా కాపురం చేస్తున్నాడట. దుర్వ్యసనాలు లేవు. మరి డబ్బుతో పారిపోవడంలోని అంతర్యం-”

“దుర్వ్యసనాలు లేకపోతే మరేదైనా కారణం లేని సంఘటన వుండదు.”

“అవును. మొన్న మిస్ రీటా మన్నటి భుజాల్ని చుంబిస్తేనే కదా ఆమె చేతి వేళ్ళు అయిదూ నా చెంప మీద నాట్యం చేశాయి!”

లాల్ ముఖం ఎర్రబడింది: “యెప్పుడు? డామిట్, జాన్! మువ్వ గర్ల క్రెండ్స్ ని మర్చిపో! ఇలాగే కొన సాగితే ఇప్పుడే నీ గర్ల క్రెండ్స్ తో గోవా వెళ్ళిపో! నేను కాషాయ వస్త్రాలు ధరించి హారిద్వార్ -”

ద్వారం దగ్గర అలికిడయింది.

జాన్ వెనక్కి తిరిగిచూసి, “కమిస్” అన్నాడు.

సుమారు అరవై ఏళ్ళు వయసుగల వ్యక్తి లోనికి వచ్చాడు.

సాయంత్రం నీ గంటలై వాతావరణం చలబడతూ, అతని దేహమంతా విపరీతంగా చెమట పడుతోంది. తల మీద చాలావరకు వెంట్రుకలు లేవు. గోధుమ రంగు కళ్ళలో ఆందోళన వుంది. అంత వయసులోనూ అతను తెల్లటి ప్యాంట్, షర్టులో ఆరోగ్యంగా వున్నాడు.

అతను వచ్చి శేబిల్ దగ్గర కూర్చున్నాడు.

“మిస్టర్ లాల్, మీమీద విశ్వాసంతో మీ సహాయం కోరుతున్నాను. సాధారణంగా ఏదైనా విపత్కర పరిస్థితి ఏర్పడినప్పుడు ప్రజలు పోలీసుల దగ్గరికే వెళ్తారు. దానివల్ల అంతరంగమంతా బహిరంగ మవుతుందనీ,

పుకార్లు బయలుదేరుతాయనీ, ప్రచారం జరుగుతుందనీ విస్మరిస్తున్నారు. డిటెక్టివ్లు అందుబాటులో వుండి, నారి సేవల్ని వినియోగించుకొనకపోవడం మూర్ఖత్వం.

“నేను ప్రచారాన్ని సహించను. ఎలాటి సమస్య అయినా గుట్టచప్పుడు కాకుండా సమసి పోవాలి. అందుకు పోలీసు జోక్యం వుండకూడదు. అందుకే మీ దగ్గరకొచ్చాను.

“నా మాటలవల్ల నా సమస్య ఎంత రహస్యంగా వుండాలో అర మెందనుకుంటాను?”

లాల్ తలూపాడు.

“అర మెంది. అయితే ఒక విషయం; ఈ దేశంలో ఇంకా డిటెక్టివ్లకు ఆదరణ లేదు. వున్న కొద్ది ఏజెన్సీలు సామాన్యుల అందుబాటులో లేవు. అధిక లాభాపేక్షతో మీలాటి ధనికులకే పరిమితమయ్యాయి. అఫ్కోర్స్, ప్రచారం జరిగేది కూడా మీలాటి ధనికులకే. ధనికులైనా, సామాన్యులైనా, రహస్యాలు దాచడంలో మాది అందవేసిన చేయి. మీరిక నిస్సందేహంగా సమస్య ఏమిటో చెప్పండి.”

జమునారావ్ భారంగా నిట్టూర్చి, గొంతు సవరించు కుని అన్నాడు: “మిస్టర్ లాల్, ఇందాక ఫోన్లో జాన్కు విషయం చెప్పాను. ఈ వ్యవహారంలో పోలీసు జోక్యం అనవసరం. ఎంతో ఆవసరమనుకుంటే తప్ప వాళ్ళ సహాయం కోరకండి!

“మీరు బాగా ఆలోచించి, ఈ వ్యవహారంలో వాళ్ళెక్కడ అడుగు పెట్టాలో సరిగ్గా అక్కడే పెట్ట నివ్వండి.

“ఈ వుదయం నా కుమారుడు దేవరాజ్ బ్యాంకు

నుండి పాతకవేలు ద్రా చేసుకొని ఎక్కడికో వెళ్ళిపోయాడు. ఇంతవరకు బాడలేను. ఏం జరిగిందో నాకంటు బట్టడంలేదు. చెక్కు నేనే వ్రాసిచ్చాను. అతను తరచు బ్యాంకునుండి డబ్బు తెస్తుంటాడు. కానీ ఎన్నడూ ఇలా జరగలేదు.

“మిస్టర్ లాల్, నాకో భయంకరమైన అనుమానం వుంది. దేవరాజ్ డబ్బుతో అలా అదృశ్యమెయ్యడం లేదు ఏదో కీడు జరిగింది! రోజులు బాగా లేవు. పట్టపగలే సిటీలో దోపిడీలు జరుగుతున్నాయి. ఒకవేళ దేవరాజ్ ని ఎవరె నా....”

“అతను బ్యాంకుకు నడిచివెళ్ళాడా?”

“స్కూటర్ మీద వెళ్ళాడు. మా ఆఫీసు గన్ ఫ్లాండ్రీలో వుంది. బ్యాంకు తిలక్ రోడ్ లో వుంది. అతను వెళ్ళిన గంటవరకూ తిరిగి రాకపోతే బ్యాంకుకు ఫోన్ చేశాను. అరగంట క్రితమే వెళ్ళిపోయాడని వాళ్ళు చెప్పారు. మరో అరగంట నేను ఎదురు చూశాను. రాలేదు. నాకు కంగారు ఎక్కువై బ్యాంకుకు మనిషిని పంపాను. స్కూటర్ అక్కడే తాళంవేసి వుంది. కానీ ముందు టెరులో గాలిలేదు. నా మనిషి డూప్లికేట్ తాళం తీసికెళ్ళి గాలి నింపుకొని తెచ్చాడు.”

“గాలి మళ్ళీ లీక్ అయిందా?”

“లేదు. ఏమాత్రం తగ్గలేదు ఇంతవరకూ.”

“అంటే పంక్చర్ కాలేదన్నమాట. ఇంకా చెప్పండి.”

“స్కూటర్ లో గాలిపోతే, దేవరాజ్ ఎవరో లిఫ్ట్ అడిగితే, అయిదు నిమిషాల్లో ఆఫీసు చేరుకోవాలి. కానీ, ఇప్పుడు సాయంత్రం అయిదు గంటలవుతున్నా జాడలేదు!

“ఒక వేళ అత్యవసరంగా ఎక్కడికై నా వెళ్ళాను
చేస్తాడు. ఇప్పటివరకూ చెయ్యలేదంటే ఏదో ప్రమా
దంలో ఇరుక్కున్నాడనే నమ్ముతున్నాను. నాకు తెలిసి
నంతవరకు అతనెక్కడెక్కడికి వెళ్ళాడో అన్నిచోట్లా
కబురుచేశాను. ఫలితం లేదు.”

“ఒక వేళ వూరు విడిచి వెళ్ళాడేమో?” లాల్ అడి
గాడు.

“ఆ అవసరం అతనికి లేదు. దేవరాజ్ యే పనిచేసినా
నాతో చెప్పి చేస్తాడు.”

“మీరు పాతిక వేలు యే అవసరానికి చెక్కు
వ్రాశారు?”

“డబ్బు మా క్లయంట్ కు ఇవ్వడానికి.”

“డబ్బు చెక్కు రూపంలో మీ క్లయంట్ కు ఎందు
కివ్వకూడదు?”

“మా కంపెనీ ఫార్మలిటీస్ తో మీ కనవసరం. నేనో
అవసరానికి చెక్కు వ్రాసినా దేవరాజ్ ఆ డబ్బుతో
అదృశ్యమయ్యాడు. అతను దుండుగుల చేతిలో పడ్డాడనే
నమ్ముతున్నాను. డబ్బుపోతే ఫరవాలేదు—దేవరాజ్
క్షేమంగా తిరిగి రావాలి. ఇందులో పోలీసు జోక్యం
లేకుండా మీ రిద్దరూ అతన్ని సురక్షితంగా రప్పించ
గలరా?”

“అతను దుండుగుల చేతుల్లో పడ్డాడని మీ రెండుకను
కుంటున్నారు?”

“పంక్చర్ కాకుండా స్కూటర్ లో గాలిపోవడ
మన్నది చాలా అరుదైన విషయం. దేవరాజ్ ని కనిపెట్టు
కున్న మసుఖులెవరో స్కూటర్ లో గాలి తీసేసివుండాలి.
ఆ విధంగా దేవరాజ్ డబ్బుతో వచ్చాక, స్కూటర్ ని

చూసి లిఫ్ట్ అడిగే పరిస్థితిని కల్పించారు. తమ వాహనంలో లిఫ్ట్ ఇచ్చి, అతన్ని బెదిరించి ఎక్కడికో తీసికెళ్ళి డబ్బు దోచుకున్నారు—”

“డబ్బు దోచుకొని వదిలేస్తారు.” జాన్ అన్నాడు.

“అవును.... అవును! నిర్బంధించేందు క్కారణాలేవు! వాళ్ళ క్కావల్సింది డబ్బు! ఆది తీసుకొని వదిలేస్తారు. మరి దేవరాజ్ ఎందుకు తిరిగి రాలేదు?”

“దేవరాజ్ వ్యాపకాలేమిటి?”

“బిజినెస్ తప్ప మరో వ్యాపకం లేదు. పెళ్ళయి సంవత్సరం మవుతోంది. బిజినెస్, భార్య తప్ప ఇంకెందులోనూ ఇంట్లోను లేదు.”

“పెళ్ళికి పూర్వం? ఎప్పుడైతే నా డబ్బుతో విహార యాత్రలకి వెళ్ళాడా?”

“మీరు నమ్మండి—నమ్మకపాండి. పుట్టి పెరిగినప్పటి నుంచి ఈ సిటీ లిమిట్స్ దాటి ఎరుగడు!”

“భార్యతో ఆనోన్యంగా వుంటాడా? ఈ మధ్య మనస్పర్శలేవే నా వచ్చాయా?”

“దేవరాజ్ ఎంత సున్నిత మనస్తత్వంగాలవాడో, సరస్వతి అంతకు రెట్టింపు. ఎన్నడూ కలహాలు లేవు.”

“సరే, మేం రహస్యంగా దర్బారుచేసి మీ కుమారుడి ఆచూకీ తెలుసుకుంటాం. మీ రతని ఫోటో ఒకటి పంపండి. అలాగే మీ ఇంటి అడ్రెసు, ఫోన్ నెంబర్ కూడా ఇచ్చి వెళ్ళండి.”

రావ్ గబగబ పాడ్ మీద వ్రాశాడు.

“మీ ఇంట్లో ఇంకెవరున్నారు?”

“నా రెండవ కుమారుడు నరేంద్ర. బి. యె. ఫైన లియర్ చదువుతున్నాడు.”

“అంటే— మొత్తం నలురన్నమాట.”

“అవును.” రావ్ అన్నాడు లేచి నిలబడి. “మిస్టర్ లాల్, నేనెంత ఆందోళన చెందుతున్నానో మీరు చూస్తూనే వున్నారు. ఇక సరస్వతి విషయం వూహించండి! ఆమెని చూస్తే ఎలా—ఎలా ఓదార్చాలో తోచక నా గుండె—”

“మిస్టర్ రావ్, అనవసరంగా కంగారు పడకండి. దేవరాజ్ కు యేమీ కాలేదు. డబ్బివ్వడానికి యెదురు తిరిగితే తప్ప అతనికి ప్రాణాపాయం లేదు. మీరు చెప్పిన విషయాల్ని బట్టి అతని స్వభావాన్ని అంచనా వేశాను. దేవరాజ్ కు ధైర్యసాహసాలు లేవు. అవునా?”

“అవును.”

“అయితే అతనికి ప్రాణాపాయం లేదు!” అన్నాడు లాల్.

2

రాత్రి యెనిమిది గంటలకు జాన్ తిరిగి వచ్చాడు. లాల్ అతన్ని చూసి, “సక్సెస్?” అనడిగాడు. జాన్ అడ్డంగా తలూపాడు, “నో! ఈ వ్యవహారం అంత సులువుగా సక్సెస్ అయ్యేది గాదు. దేవరాజ్ అదృశ్యం అంటుపట్టకుండా వుంది.”

“షూట్ యువర్ స్టాగ్!”

“వెల్, దేవరాజ్ వుదయం పడకొండు గంటలకు ఆఫీసునుండి స్కూటరుమీద బయలుదేరాడు. ఈ రోజు కూడా అతను ఆఫీసుకు మామూలుగానే స్కూటరుమీద పదిగంటలకు వచ్చాడు. జమునారావ్ పదిన్నరకు కార్నో వచ్చాడు. బ్యాంకు పని చూసేందుకొక మనిషి వున్నాడు. పేరు రాజన్.

“ఈ రోజు అతను వెలవు పెట్టాడు. దబ్బు వెయ్య డమూ, తియ్యడమూ, ఇతర వ్యవహారాలు అన్నీ అతనే నమ్మ కంగా చూస్తున్నాడు. ఆయినా దేవరాజ్ అతని వ్యవ హారాలలో తరచు జోక్యం చేసుకుంటున్నాడు. ఒక్కో సారి రాజన్ కు బనులు అతనే బ్యాంక్ కు వెళ్తుంటాడు. కారణమేమీ లేదు—ఆఫీసులో అతర ఉద్యోగుల పనుల్లో కూడా జోక్యం చేసుకోవడం అతని ఆలవాటు. టెపిస్టు విమల విషయంలో మరీ ఎక్కువ. ఆమెతో రొమాన్స్ యేమీ లేదు. ఆనాధ కావడంవల్ల తనపట్ల అతనికి చాలా శ్రద్ధ అని విమల స్వయంగా చెప్పింది.

“ఇక—జమునారావ్ సంతకం చేసిన పాతిక వేల రూపాయల చెక్కుతో దేవరాజ్ బ్యాంక్ కెళ్ళాడు. అతని చేతిలో బ్రీఫ్ కేసు వుంది. తిలక్ గోడ్ లోని అగోరా బ్యాంక్ లో అకౌంట్ వుంది. బ్యాంక్ ముందు స్కూటరు దిగి అతను లోనికెళ్ళాడు.

“బ్యాంకు దర్వాసు కథనం ప్రకారం అతను లోని కెళ్ళిన గెండు నిమిషాల తర్వాత ఒక కారు వచ్చి ఆగింది— గ్రీన్ ఫియట్. అందులో ఒక అందమైన యువతి గులాబీ రంగు చీర ధరించి, తలకు పెద కొప్పు పెటుకొని, పెదవులకి లిప్ స్టిక్ తో, చేతికి రిస్సువాచీతో, చెవులకు పెద పెద రింగులతో హూందాగా కూర్చొని, తేనె రంగు కళ్ళతో మిక్కిలి సాగసుగా, ఆకరణీయంగా—”

“చాలు, చాలు! అసలు విషయం చెప్పు.”

“జాన్ విసుక్కుని అన్నాడు: “బ్యాంకు ముందు కారాపి ఆ యువతి దేవరాజ్ స్కూటర్ మీద చూపులు సారించింది. ఆ స్కూటర్ గాక అక్కడ చాలా వాహ నాలున్నాయి. కానీ ఆమె దేవరాజ్ స్కూటర్ నే

కానేపు తడేకంగా చూసింది. దర్వాసు ఆమెనే జాగ్రతగా గమనించసాగాడు. ఆమె కారు దిగి యదురుగా వున్న సాసింగ్ కాంప్లెక్స్ లో కెళ్ళింది. ఆమె వెళ్ళిన అయిదు నిమిషాల వరకు తిరిగి రాకపోవే దర్వాస్ ఆమె గురించి మర్చిపోయాడు.

“పది నిమిషాల తర్వాత దేవరాజ్ బ్రీఫ్ కేసుతో బయటకు రాగానే ఆ యువతి చకచక కారు దగ్గరికి నడిచివచ్చింది. ఆమె చేతిలో యేమీలేదు. దర్వాస్ దేవరాజ్ ను బాగా గురుపడతాడు. అతనెవరో తెలుసు. దేవరాజ్ స్కూటర్ దగ్గరకెళ్ళి తాళం తీసి సారు బల చేశాడు. కానీ ముందు టైరులో గాలిలేదు.

“అతను కం-గారుగా అటూ ఇటూ చూశాడు. ఆ తర్వాత విసుక్కుంటూ స్కూటర్ని ఓ తాపు తన్ని, తాళంవేసి రోడ్డుకేసి నడిచాడు.

“అప్పటికే రోడ్డుమీద వున్న గ్రీన్ సిగ్నల్ లో ఆ యువతి కూర్చొని సారు చెయ్యడానికి సిద్దంగా వుంది. ఆమె అప్రయత్నంగా తల తిప్పి దేవరాజ్ ను చూసి యేదో మాటాడింది. దేవరాజ్ తలూపి, యేదో చెప్పి, అవతలి డోరు తెరచి ఆమె ప్రక్కన కూర్చున్నాడు. కారు-సారయి వెళ్లిపోయింది.”

“ఆ తర్వాత?”

“ఆ కారులోనే దేవరాజ్ అదృశ్యమయ్యాడు. దర్వాసు దాని నెంబరు చెప్పలేక పోతున్నాడు. ఇప్పుడా కారును పట్టుకోవడం యెవరి తరమూ గాదు. అయితే నాకో అనుమానం కలిగింది. ఆ కార్లో వచ్చిన యువతి దేవరాజ్ కదలికల్ని కనిపెట్టి, యేకుర్రాడి సహాయం తోనో స్కూటర్ లో గాలి తీయించేసింది. ఇక ఆమె

యెలా వుంటుందో వరించాను-ఆ అలంకరణ దేవరాజ్ ని ఆకరించడానికే. చాలా సులువుగా అతన్ని గద్దలా తన్నుకుపోయింది.

“అయితే, అసలు దేవరాజ్ డబ్బు కోసం బ్యాంక్ కళ్ళాడని ఆమె కెలా తెలుసు? ఆమె కారాపిన మరుక్షణం దేవరాజ్ స్కూటర్ పైన చూపులు యెందుకు సారించింది? ఆ స్కూటర్ యజమాని డబ్బు వేయడానికి గాక, తీసుకోవడానికి వచ్చాడని ఎలా నమ్మింది?”

“ఆమె మనుషు లెవరె నా బ్యాంకులో ప్రవేశించి, దేవరాజ్ డబ్బు డ్రా చేస్తున్నాడని తెలుసుకొని, స్కూటర్ లో గాలి తీసేసి ట్రాప్ లో పడేశారా? కానీ అందుకావకాశం లేదు.”

“మరి దేవరాజ్ డబ్బులో వస్తున్నట్లు ఆమె కెలా తెలిసింది? ముందే తెలుసా? యెలా? ఆఫీసునుంచి ఆ విషయం లీక్ అయిందా? యెవరు చేశారు? ఇలా ఆలోచిస్తే నాకొకే ఒక్క అవకాశం కనిపించింది....”

“యేమిటది?”

“రాజన్ ఈ రోజు సెలవుమీద వున్నాడు. ఆరోగ్యం బాగాలేదని వుదయం లెటర్ పంపాడు—ఒకరోజు సెలవుకోసం. ఈ సెలవు దేవరాజ్ ని కిడ్నాప్ చెయ్యడానికే కల్పించుకున్నాడని నా అనుమానం. అతనికి ఆఫీసు వ్యవహారాలు బాగా తెలుసు. ఈ రోజు కంపెనీ ఒకానొక క్వంటంట్ కు పాతికవేలు చెల్లిస్తుందని అతనికి తెలిసివుండాలి. ఆ డబ్బు కాజెయ్యడానికి ఈ ప్లాను వేశాడు. డబ్బు బ్యాంకులో వుంది. తను సెలవుమీద వుంటే దేవరాజ్ వెళ్ళి డ్రా చేస్తాడు.

“తను ఆజ్ఞాతంగా వుండి దేవరాజ్ ను కిడ్నాప్ చెయ్యడానికి ఏవర్సనా నియమిస్తే అనుమానం అతని మీదకు రాను. అందుకే ఆ గ్రీన్ ఫీయట్ యువతిని ఈ పనికి యెన్నుకున్నాడు. అతని నూచనల మేరకు ఆమె బ్యాంక్ కెళ్ళి రాజన్ చెప్పిన నెంబర్ గల స్కూటర్ ను అక్కడ చూసి-కాంప్లెక్స్ లో కెళ్ళి కాస్పేపు గడిపి వచ్చింది. ఈలోపు రాజన్ నియమించిన కుర్రాడు గాలి తీసేశాడు. దేవరాజ్ డబ్బుతో బయటకొచ్చి, స్కూటర్ సితిని గమనించి నేరుగా ఆమె వలలో అడుగు పెట్టాడు. ఆమె అతన్ని కాగ్లో యెక్కడో తీసుకెళ్ళి బెదిరించి డబ్బు లాక్కొని వుంటుంది.”

లాల్ సాలోచనగా తలూపాడు.

జాన్ మళ్ళీ అన్నాడు: “ఈ సంఘటనకు ఇంతకంటే మరో ఎక్స్ ప్లనేషన్ వుండదు. వెంటనే నేను రావ్ ఇచ్చిన అడ్రసుతో రాజన్ ఇంటికి వెళ్ళాను. అతనక్కడే వున్నాడు. అతనికి నిజంగా ఆరోగ్యం బాగాలేదు - నూటనాలుగు టెంపరేచర్ తో మూలుతూ పడుకున్నాడు. దాంతో నా వూహ తల్లక్రిందులై యేం చేయాలో తోచక యిలా వచ్చాను.”

జాన్ చెప్పడం ముగించి, తల పట్టుకుని కూర్చున్నాడు.

లాల్ భుజా లెగ రేశాడు: “అలా నిరాశపడకు! రావ్ కు ఫోన్ చేసి అతనికి తెలిసినవాళ్ళలో ఎవరికైనా గ్రీన్ ఫీయట్ వుండేమో కనుక్కో!”

“దేనికి? వాళ్ళలో యెవరికైనా ఈ కిడ్నాప్ తో సంబంధం వుందా?”

“నాకో సందేహం వుంది తర్వాత చెప్తాను.”

జాన్ చక చక నెంబర్ డయల్ చేసి, రావ్ తో

గెండు నిమిషాలు మాట్లాడి, డిస్కు నెక్కు చేశాడు.

“అతనికి తెలిసిన వాళ్ళలో గాని దేవరాజ్ కు తెలిసిన వాళ్ళలో గాని- మొత్తం కుటుంబానికి తెలిసిన వాళ్ళలో గాని-యెవరికీ గ్రీన్ ఫ్లైయట్ లేదు.”

లాల్ అడ్డంగా తలూపాడు.

“నో, ఇందులో ఒక మర్మం వుంది. దేవరాజ్ కు తెలిసిన వ్యక్తి యెవరికో గ్రీన్ ఫ్లైయట్ వుంది! లేకపోతే అతనికి తనంతట తాను అదృశ్యమయ్యే వీలుండదు!”

“ఏమిటి!” బాస్ నోరు తెరిచాడు, “దేవరాజ్ తనకు తానుగా మాయమయ్యాడా?”

“అవును. మనం సమస్యను ఒకే దృష్టికోణం నుంచి చూస్తున్నాం. దేవరాజ్ దుండగుల చేత అపహరించబడ్డాడని అనుకుంటున్నాం గానీ- అతనే స్వయంగా బుద్ధిపూర్వకంగా అదృశ్యమయ్యాడని యెందుకవ్వకో కూడదు?”

“అనుకోవచ్చు-కానీ ఆధారాలు?”

“ఎన్ని కావాలి? కావల్సినన్ని వున్నాయి! ఒక పేళ అతను నిజంగా అపహరించబడివుంటే, అతనికి లిఫ్ట్ ఇచ్చిన స్ట్రీ కారుని అతని ఆఫీసుగోడ్డులో గాక, మరోవారిలో డ్రైవ్ చేస్తే దేవరాజ్ యేం చేస్తాడు? ఆమెను కారాపమని చెప్పి దిగిపోవడానికి ప్రయత్నిస్తాడు. ఆ క్షణంలో ఆమె రివాల్యూర్ తో బెదిరించిందనుకుందాం. అప్పుడతను కేవలం ఒక స్ట్రీకి భయపడి కూర్చోకుండా ప్రతిఘటించడానికి ప్రయత్నిస్తాడు.

నడిగోడ్డుమీద రివాల్యూర్ కాల్చే ధైర్యం ఆమె చెయ్యదు గనుక, ఒక చేత్తో డ్రైవింగ్ చేస్తున్న ఆమె చేతిలోంచి రివాల్యూర్ లాక్కోవడం కష్టం కాదు. ఒక

వేళ ఆమె రివాల్యూర్ తో గాకుండా అంద-చంచాలతో అతన్ని లొంగదీసుకోవా లనుకుంటే, దేవరాజ్ విషయంలో విఫలమవుతుంది. దేవరాజ్ అలాటి ఆకరణలకి లొంగే స్వభావం గలవాడు కాదు. పైగా పెళ్ళయిన వాడు.

“ఈ రెండూ గాకుండా, కారు కొంత దూరం వెళ్ళాక కొందరు దుండగులు ఆ స్త్రీకి సహాయంగా కారెక్కి బెదిరిస్తే ఏమీ చెయ్యలేదు. వారతన్ని ఏమారు మూలకో తీసుకెళ్ళి డబ్బు లాక్కొని వదిలేసారు. తను ఆనవాల గురించి, కారు నెంబరు గురించి దేవరాజ్ పోలీసులకి చెప్పాడని వాళ్ళకు భయం లేదు. కారుకు తగిలించు కున్నవి దొంగ నెంబరు పేటలు. ఆనవాలు పోలీసులకు చెప్పినంతమాత్రాన పట్టుబడరు. ఇదేమీ పల్లెటూరు కాదు. పోలీసు రికార్డులో వాళ్ళ ఫోటో లుండకపోవచ్చు. వాళ్ళు ఈ సిటీకి చెందినవాళ్ళని గ్యారంటీ లేదు-ఈమధ్య ఇక్కడ ఇంటర్ సేట్ దొంగలెక్కువయ్యారు.”

“మరి ఈ మూడవ అవకాశం అతను నిజంగా అపహరించబడాడని తెలియజేస్తోంది కదా?” జాన్ అడిగాడు.

“నిజంగా అపహరించబడి వుంటే దుండగులు వదిలే శాక ఎందుకు తిరిగిరాలేదు? వాళ్ళు నిగ్బంధించేందు క్కారణాలేవు. ధైర్యసాహసాలులేని దేవరాజ్ వాళ్ళతో తలబడి ప్రాణాలు పోగొట్టుకునే ప్రసక్తే లేదు. ఈ విషయాలన్నీ అలా వుంచితే అసలు దేవరాజ్ డబ్బు తీయడానికే బ్యాంకుకు వెళ్తున్నట్లు దొంగలకు యెలా తెలిసిందన్నది చాలా ముఖ్యమైన ప్రశ్న. ఆఫీసునుంచి పోస్ట్ కాలేదు. రాజన్ ఈ వ్యవహారంలో పూర్తిగా నిర్దోషి. అయితే దోషి యెవరు? సిల్లీ ప్రశ్న. అసలు

నేరం జరగనిదే దోషి యెవరేమిటి!

“బాన్ బాగ్ర తగా ఆలోచించు. దేవరాజ్ బ్యాంకు చేరుకున్న రెండు నిమిషాలకు గ్రీన్ ఫియట్ వచ్చిందని దర్వాన్ చెప్పాడన్నావు. అంటే, ఆమె వెంటాడుతూ వచ్చిందన్నమాట. కాబట్టి అతను డబ్బు కోసం బ్యాంకు కట్టన్నట్లు ఆమెకు మందే తెలుసు. ఎలా తెలుసు? దేవరాజ్ ఆమెకు చెప్పాడు కాబట్టి!

“ఏ బ్యాంక్ మెయిల్ లోనో, లేక మరే అవసరానికో అతనికి డబ్బు అవసరమే ఈ పథకం అలాడు. గ్రీన్ ఫియట్ యువతి అతని స్నేహితురాలు. ఆమె రావకు తెలియక పోవచ్చు. దేవరాజ్ సూచనల ప్రకారం అతన్ని వెంటాడుతూవచ్చి, ఆమె బ్యాంక్ దర్వాన్ దృష్టి నాకరించి అతర్వాత యే కుర్రాడిచేతనో స్కూటర్ లో గాలి తీయించేసి, దేవరాజ్ కోసం యెదురుచూడసాగింది.

“దేవరాజ్ డబ్బుతో వచ్చి స్కూటర్ దగ్గర కాన్స్పెపు నటించి, ఫియట్ దగ్గరికి వెళ్తూ ఆమె లిఫ్ట్ కావాలా అని అడగడంతో యెక్కి కూర్చున్నాడు. ఇదంతా దర్వాన్ చక్కగా చూశాడు.

“కాబట్టి బాన్ అతను సృష్టించిన ఈ ఫియట్ కిడ్నాప్ అసలు వ్యవహారం బయటపడకుండా ముసుగు కప్పుతుంది. నీ అభిప్రాయ మేమిటి?”

“దేవరాజ్ ఇలాటి దుశ్చర్యలకి పాల్పడడని నా నమ్మకం. అతని కారెక్టర్ చాలా మంచిదని ఆఫీసులో అంతా చెప్పారు.”

“బ్యాంక్ మెయిల్ లో ఇరుక్కోడానికి చెడ్డ క్యారె కర్ అవసరం లేదు. మంచివాళ్ళుకూడా సవాలక్ష కార ణాలతో ఇరుక్కంటారు. దేవరాజ్ బ్యాంక్ మెయిల్ లో

ఇరుక్కున్నాడని చెప్పలేను. ఇంకేదే నా అవసరానికి దయ్యి కూడ బెట్టవచ్చు. ముతానికే అతను ఉద్దేశపూర్వకంగా అదృశ్యమయ్యాడని చెప్పగలను.”

“అయితే ఈ కేసు రావ్ కి వివరించి వదులుకోవడం తప్ప చేసేదేమీ లేదు.”

“రావ్ కు ఇప్పుడేమీ చెప్పకూడదు. దేవరాజ్ తిరిగి వచ్చేవరకు మన పరిశోధన కొనసాగుతుంది. అతని అదృశ్యంలోని అంతర్యం తెలుసుకునే బాధ్యత నట్టం ప్రేయస్సు దృష్ట్యా మనకు వుంది.”

“అయితే ఇప్పుడేం చెయ్యాలి?”

“దేవరాజ్ భార్యను కలుసుకొని ఈ కేసును మరో కోణంనుంచి నరుక్కురావాలి, పద!” అన్నాడు లాల్.

3

సరస్వతికి పాతికేళ్ళుంటాయి. మామూలు విగ్రహం. ఆధునిక అలంకరణల మోజులో సహజ సౌందర్యాన్ని కృత్రిమంగా మాచ్చేస్తూ జానెడు జడలు కన్పిస్తున్న ఈ రోజుల్లో, సరస్వతి గజం పొడవు శిరోజాల్ని చూసి జాన్ గుండెలో అలజడి చేసింది. ఆమె గుండ్రటి నల్లటి కళ్ళు, పల్చటి యెర్రని పెదవులు, పొడవాటి సన్నటి ముక్కు, సున్నటి తెల్లని చెక్కిళ్ళు - ఇవన్నీ ఇదివరకటి ఆకరణ కోల్పోయి వెలవెల బోతున్నాయి.

డిటెక్టివ్ లు నా మెవరో చెప్పాక ఆమె ఆశ్చర్య పడింది.

“అయనకోసం గాలిస్తున్నట్లు మామయ్య ఇందాక ఫోన్ చేసి చెప్పారు.” అందామె దుఃఖంతో పూడుక పోయిన స్వరంతో. “ఎన్నదూ ఇలా జరగలేదు. నా కేమీ అరం గావడంలేదు! ఆయన కేమెంకో-నాకు చాలా -

నిజంగా మీరు ఆయన్ని దొంగలబారిగుండి క్షేమంగా తప్పిస్తారా!”

లాల్ ఆమెను పరీక్షగా చూసి తలుపాడు :
 “చూడండి సరస్వతి, నేను నిష్కపటంగా మీ భర్త గురించి కొన్ని వాస్తవాలు చెప్తాను. మీరు కూడా యేదీ దాచకుండా మనసు విప్పి కొన్ని విషయాలు చెప్పాలి. మేము కొన్ని కారణాలవలన మీ భర్తను ఎవరూ అపహరించలేదనీ, ఆయనే స్వయంగా ఆదృశ్యమయ్యారని నిశ్చయానికొచ్చాం. కాబట్టి మీరు దిగులుపడకండి. ఆయన ప్రమాదంలోకి వెళ్ళలేదు. మీ భర్త వ్యక్తిగత ప్రయోజనాలను పరీక్షించుకోవడానికో, లేక మరే అవసరానికో, లేక భవిష్యత్ పట్ల భయాందోళనల వల్లనో - డబ్బును సమకూర్చుకోవాలనుకున్నారు.

“కాబట్టి ఆయన మరొకరి సహాయంతో డబ్బులో మాయమయ్యారు. డబ్బు వదిలించుకుని యేదో క్షణాన తిరిగి వచ్చేస్తారు....”

“ఓహో, ఆయనలా చెయ్యరు! మా భవిష్యత్తుకి ప్రమాదం లేదు!” అంది సరస్వతి.

“అవును, ఆర్థికంగా మీ భవిష్యత్తుకు ప్రమాదం లేదు. మీ మామయ్య గడించిన ఈ ఆస్తి కొన్ని తరాల వరకు తరగదు. అయితే-సాంఘికంగా మీ భవిష్యత్తు మాటేమిటి? మీ భర్త ఏ నీతి బాహ్య కలాపాల్లోనో పాల్గొని సమాజంలో విలువ కోల్పోయే పరిస్థితి ఏర్పడితే ఏమవుతుంది?”

సరస్వతి లాల్ ని కోపంగా చూసి అగ్చింది.

“మీరు పిచ్చిగా మాట్లాడుతున్నారు! మీరిక్కడి కొచ్చింది ఆయన నీతిమాలిన వాడని నన్ను నమ్మించ

డానికా?!”

లాల్ చెంపలు రుద్దుకొని ఇబ్బందిగా చూశాడు.

“మీ భర్త మీద మీకున్న నమ్మకాల్ని వక్రమార్గం పట్టించడానికి మేము రాలేదు. మాకు కొన్ని సందేహాలున్నాయి. వాటిని తీర్చుకుని పైకి కన్పించే మీ భర్త వ్యవహారంలో ఆసలు మర్కం తెలుసుకోవడానికి వచ్చాం. అందుకు మీ సహకారం అవసరం.”

“ఏమిటి మీ సందేహాలు?”

“ఈమధ్య మీ భర్త ప్రవర్తన యెలా వుంటోంది?”

“అందులో మార్చేమీ లేదు.”

“ఆయన యేకాంతంగా ఆలోచనలతో గడుపుతుండే వారా?”

“మీ ప్రశ్న నా కర్ణంగాలేదు. ఆలోచన లెవరి కుండవు?”

“అందరికీ వుంటాయి. ఆలోచిస్తున్నప్పుడు మనిషి హావభావాల్నిబట్టి అతనున్న పరిస్థితిని పసిగట్టవచ్చు.”

“అంశే!?!.... ఆయన ఏకాంతంలో దీరాలలోచనలతో గడుపుతూ పథకం తయారుచేసి డబ్బుతో పారిపోయాడంటున్నారా? మీ రాయన్ను పట్టుకొని దొంగనుచెయ్యాలనుకుంటున్నారా? మీ ప్రశ్నలకు జవాబులివ్వను. ప్లీజ్ వెళ్ళిపొండి!”

“అయితే మీ భర్త యెప్పటికీ తిరిగిరారు!”

“ఎందుకు రారు?”

“ఆయన డబ్బు తీసుకొని మరో యువతితో పారిపోయారు. ఆమెకో కారు వుంది. గ్రీన్ ఫియట్. ఆమె మీకంటే చాలా అందంగా వుంటుంది. మీ భర్త ఆమె ఆకర్షణలో పడ్డాడు. ఇక మీ ఆవసరం లేదు.”

ఆమె కాస్సేపు సబురాలైంది.

లాల్ నవ్వాడు. “ఇవి కూడా పిచ్చి మాటలను కుంటున్నారా? సహనం వహిస్తే అన్నీ రుజువువుతాయి. మీ భర్త ఒక యువతితో గ్రీన్ ఫియట్ లో వెళ్ళాడని సాక్ష్యం వుంది. ఆయన్ని యెవరూ డబ్బుకోసం అపహరించలేదు.

జాన్ ఆమె ముఖంలో మార్పులు గమనిస్తున్నాడు.

“అయితే.... ప్రతి రోజు ఫోన్ కాల్ రావడం, ఆయనదోలా కన్పించడం ఇందుకే నన్నమాట!”

అందామె నిస్సహాయంగా చూస్తూ.

లాల్ ఆమె మాటలు విని జాన్ ని చూశాడు. జాన్ తృప్తిగా తలాడించాడు.

“వెరీ వెల్, సరస్వతి! ఇప్పుడు చెప్పండి: ఆయనకు రోజూ ఫోన్ కాల్స్ వస్తున్నాయా?”

“అవును!”

“ఏ సమయంలో?”

“ఆఫీసునుంచి వచ్చాక - సాయంత్రం ఆరుగంటలకు.”

“ఎన్నిరోజులనుంచి?”

“నాలుగురోజులనుంచి - మొదటి రెండురోజులు నేను పట్టించుకోలేదు. నిన్న, మొన్న నాకేదో అనుమానం కలిగింది. సరిగ్గా ఆ సమయానికి ఫోన్ రావడం, రిసీవర్ నేనందుకోకుండా ఆయన తీసుకోవడం, నన్ను బయట కళ్ళమని చెప్పి ఫోన్ లో మాట్లాడడం - ఆ తర్వాత -”

“ఆ తర్వాత?”

“విసుక్కోవడం - తిట్టుకోవడం - నాకు పిచ్చెక్కేలా వుండేది!”

“ఏమని తిట్టుకునేవారు? ఎవరి పేరు ఉచ్చరించే

వారు?”

“క్షేరు పలక లేదు. ఇంగ్లీషులో, హిందీలో తిట్టేవారు ఆయనకు తెలుగులో తిట్టురావు.”

“బాసరు, బేవకూఫ్, బద్మాష్ ఇలాంటివేనా?”
జాన్ అడిగాడు.

“అవును. మగవాణ్ణి తిడుతున్నట్టే వుండేవి. మరి మీరా యువతి గురించి చెప్పేదేమిటో నాకరంగావడం లేదు.”

లాల్ నవ్వాడు, “వదిలేయండి ఆమె మీ భర్త శ్రేయోభిలాషి తప్ప మరేమీ కాదు. మీకు తెలిసిన వాళ్ళలో గ్రీన్ ఫీయట్ యెవరికుందో చెప్పగలరా?”

“నాకు తెలిసినవాళ్ళలో గ్రీన్ ఫీయట్ యెవరికీ లేదు.”

జాన్ అన్నాడు:-

“మొదటి రోజు మీ భర్త ఫోన్ లో యెంత సేపు మాట్లాడారో గుర్తుందా?”

“చాలా సేపు సుమారు పది నిమిషాలు.”

“రెండవరోజు?”

“ఆ తర్వాత రోజునుంచి ఒకటి, రెండు నిమిషాల కంటే యెక్కువ మాట్లాడలేదు.”

“అంటే మీ భర్తకు బాక్ మెయిలర్ తో పరిచయం ఈ ఫోన్ కాల్స్ పరంపర ప్రారంభమై మొదటిరోజున ఆయిందన్నమాట-నాల్గురోజుల క్రితం. ఆ రోజు బాక్ మెయిలర్ ఫోన్ చేసి, సుదీరంగా పరిసితి వివరించి డబ్బు కోసం బెదిరించాడు. ఆ తర్వాత మూడు రోజులు దేవ రాజ్ చిక్కుకున్న పరిసితిని గుర్తు చేయసాగాడు. క్రితం సాయంత్రం ఆరుగంటలకు తెలుసుకున్నారు....

“ఆగోడ ఆయన ప్రవ ర్తన యెలా వుంది?”

సరస్వతి కళ్ళు ఉబికిపడ్డాయి. ఏదో నెప్పబోయి మానుకుంది.

“ఏమిటి?” జాన్ అడిగాడు.

“ఆ రాత్రి ఆయన రహస్యంగా డైరీ చదవడం చూశాను.”

“ఎవరి డైరీ? ఆయన డైరీ వ్రాస్తారా?”

“నే నెప్పడూ చూడలేదు. ఆ డైరీ యెవరిదో తెలియదు. మర్నాడు ఉదయం దాన్ని పెరల్స్ చూశాను - కాలిపోయి వుంది.”

“పూ ర్తిగా కాలిపోయిందా?”

“అవును బూడిద మిడిలింది.”

“ఆయన చదువుతుండగా మీరు డైరీ చూసినప్పుడు యెలా కన్పించింది? కొ త్తగావుందా? పాతగా వుందా?”

“చాలా పాతగా వుంది. పై కవరు జాగా దుమ్ము పటివుంది. కాయితాలు కంగు మారిపోయి అంచులు చిరిగి వున్నాయి.”

“జాకెట్ యెలా వుంది?”

“కాన్వాస్ గుడ్డ.”

“ఇప్పటి డైరీలన్నిటికీ ప్లాస్టిక్ జాకెట్లు వుంటున్నాయి. కాన్వాస్ జాకెట్ అంటే చాలా పాత డైరీ అయివుండాలి.”

“అవును.”

“సుమారు ముప్పై యేళ్ళ క్రితానిది....”

“కావచ్చు.”

“అంత పాత డైరీ మీ భర్తది కావడానికి వీలేదు.”

ఆయన వయసు ముప్పై అనుకుంటాను? పుట్టినప్పుడే డైరీ వ్రాసే అద్భుత శక్తి వైవం ఆయనకు ప్రసాదించలేదని నా గట్టి నమ్మకం. ఏమంటారు?”

సరస్వతి నవ్వింది, “జాన్, అలా నవ్వించకండి. నేనిప్పుడు నవ్వే సితిలో లేను. మీ ప్రశ్నలు సూటిగా అడగండి.”

“రెట్. అయితే ఆ డైరీ యెవరిది?”

“నాకు తెలియదు.”

“మీ మామగారిదా?”

“ఆయన డైరీ వ్రాయగా నేనెప్పుడూ చూడలేను.”

“ఆ డైరీ వ్రాసినప్పుడు మీరింకా పుట్టలేను.”

సరస్వతి నవ్వాపుకుంది. “జాన్, ఆయన యెప్పుడో వ్రాసిన డైరీలు, వుండవచ్చు. కానీ యెక్కడున్నాయో నాకు తెలియదు.”

“ఆయన గది చూపించండి నేను చూస్తాను.”

“కానేప్పట్లో ఆయన వచ్చేస్తారు.”

“రానిప్పుండి. ఆయన డైరీ మూలంగానే మీ భర్త ఈ రిస్కు తీసుకొన్నారు.”

సరస్వతి లేచి రావ్ గది చూపించింది. జాన్ వెళ్ళాడు.

లాల్ సరస్వతితో అన్నాడు:

“ఆ డైరీలో యే రహస్యమున్నా అది నాశనమైంది. మీ భర్త తండ్రి రహస్యాన్ని కాపాడానికి బ్యాంక్ మెయిలర్ కు డబ్బు చెల్లించడానికి వెళ్ళారు. తిరిగి వచ్చాక ఆయన ఈ విషయం ఒప్పుకోడు. కిడ్నాపింగ్ కథ చెప్తారు-అలాగే మీ మామగారు కూడా ఆ రహస్యం ఒయట పెట్టరు. ఇక మీరూ నరేంద్ర వున్నారు. బ్యాంక్ మెయిలర్ చెప్పేవరకు ఆ రహస్యం మీ భర్తకు తెలియ

లేదంటే, నరేంద్రకు కచ్చితంగా తెలిసివుండే వీలేను. ఇక మీరు వచ్చిన ఈ సంవత్సరకాలంలో ఈ కుటుంబ రహస్యాలింకేమీ, తెలిసి వుండవు. అంతేనా? ఇక మిగిలింది బాక్ మెయిలర్. అతని కలా తెలిసింది? అత నెవరు?”

సరస్వతి ఉలిక్కిపడి తటాలున లేచింది.

“ఏమిటి? యేం జరిగింది?” లాల్ అడిగాడు.

“బాక్ మెయిలర్ యెవరో నాకు తెలుసు.”

“ఎవరు? మీ మామగారి చిరకాల మిత్రుడా?”

ఆమె వెంటనే అడ్డంగా తలూపింది. “లేను! నేను చెప్పను! మీరిక యేమీ అడక్కండి! ప్లీజ్, వెళ్ళిపోండి క్షణించి!”

సరస్వతి విసురుగా లేచి పక్క గదిలోకి వురికింది.

4

లాల్ సిగరెట్ వెలిగించి కారు సారు చేశాడు. జాన్ స్టీట్ బాధగా వెనక్కి వాలి, చిట్టిన పెదవిని కర్చిఫ్ తో అదిమిపట్టాడు. కర్చిఫ్ మీద అక్కడక్కడ రక్తపు మరక లేర్పడ్డాయి. కళ్ళు గట్టిగా మూసుకుని బాధను అణచుకుంటే సాగాడు.

“అడవాళ్ళకు కోపం వచ్చినప్పుడు ఆమడ దూరంలో వుండటం మంచిది.” అన్నాడు లాల్.

“నాకేం తెలుసు-ఆమె అలా హఠాత్తుగా దాడిచేసి నన్ను గదిలోంచి నెట్టేస్తుందని! కాళ్ళకు గడప తగిలి బోరా పడాను!” జాన్ అరిచాడు.

“నెవర్ మెండ్. పెదవి చిట్టింది, పళ్ళూడలేదు కదా? సంతోషించు!”

“ఒహ్, ఆమె యెందుకలా మారిపోయింది?”

“ఆమెకూడా భర్త పక్షాన చేరింది. ఇప్పుడిద్దరూ

కలిసి కుటుంబ ప్రతిష్ఠను కాపాడానికి నడుం కట్టారు!”

“నా స్నేహ్నో, లాల్! నేను ముందే చెప్పాను ఈ కేసు వదిలేదామని. నయా పెసా ఫీజు ముట్టలేదు. పెగా నన్ను ఫుట్ బాల్ ని తన్నినట్లుగా తన్నేసింది! నా పెదవి చిటికె యింత అవమానం జరిగింది!”

“ఇవన్నీ డిటెక్టివ్ లు భరించాలి. నీ బాధ ఏమిటో నాకు తెలుసు, చిటికె పెదవితో భుజాల్ని చుంబించడం కష్టం. అవునా?—

“యూ డర్ పార్సర్! నీ పెదవుల్ని కొన్నాళ్ళు అదుపులోవుంచి మనసును కేసులమీదికి మళ్ళించు! రావ్ గదిలో నువ్వేం చేశావ్?”

“ఏమీలేదు బీరువాకు తాళం వేసివుంది. శేబిల్ సాయగులు వెతికాను. డెరీలు కన్పించలేదు. ఆ డర్ల డెరీలు యెక్కడ వున్నాయో—”

“అలా విసుక్కోకు జాగ్రత్తగా విసు: సనస్వలికి బాక్ మెయిలర్ యెవరో తెలుసు.”

జాన్ తటాలున ముందుకు వంగాడు.

“ఎలా తెలుసు? ఎవరతను?”

“చెప్పలేదు. ఆ ప్రసక్తి వచ్చినప్పుడే ఆమె అలా మారిపోయి. నిన్నూ, నన్నూ తలమేసింది....”

“ఈ బిజినెస్ చాలా గజిబిజిగా వుంది లాల్! ఈ రాత్రికి నన్ను వదిలేస్తావా-విశ్రాంతి తీసుకుంటాను!”

జాన్ మాటలు పట్టించుకోకుండా లాల్ అన్నాడు, “బాక్ మెయిలర్ యెవరో ఆమెకు బాగా తెలిసినవాడే వుండాలి. అతనిమీద ఆమెకు ద్వేషం లేదు; అయిష్టం లేదు-ఆమెకు ఆ పుడే వుండాలి. అందుకే అతనెవరో చెప్పి అతని ప్రతిష్ఠనూ తవ్వారా కుటుంబ ప్రతిష్ఠనూ

రచ్చకేడ్చడం ఆమె కష్టంలేదు. కనుక ఈ కేసు విరమించు కోమని మనల్ని హెచ్చరించింది.”

“ఒకవేళ ఆమె ఉద్దేశం తనే స్వయంగా బ్లాక్ మెయిలర్ కు బుద్ధి చెప్పాలని వుంటే?”

“అవును అలా కూడా జరగవచ్చు. నువ్వా మెమీద నిఘా వేస్తావా? ఈ రాత్రి ఆమె బ్లాక్ మెయిలర్ ని కలుసుకోవచ్చు. నువ్వెంటాడి అక్కడే జరుగుతుందో చూడు-ఆమె ఆపాయంలో యిరుక్కోవచ్చు. మరో విషయం: దేవరాజ్ ఇప్పటివరకు తిరిగి యెందుకు రాలేదు? అతని కిడ్నాపింగ్ కథకు ఇంత సమయం అనవసరం. గంటలో తిరిగి వచ్చినా అతని మాటలు నమ్మశక్యంగానే వుంటాయి. దొంగలు డబ్బు లాక్కొని వదిలేయడానికి ఇంత సమయం కావాలా!”

జాన్ అన్నాడు, “డబ్బు చెల్లించడానికి బ్లాక్ మెయిలర్ ఏ సమయమిచ్చాడో యెవరికి తెలుసు? అత నా సమయంకోసం ఎదురు చూస్తూ ఆ గ్రీన్ ఫీయట్ యువతి తోనే వుంటాడు.”

“బ్రదర్! ఈ గ్రీన్ ఫీయట్ యువతి గొప్ప మిస్టరీగా తయారైంది కదూ?”

“ఆమె దేవరాజ్ కు సహాయపడుతోంది. కానీ, లాల్, నా కో విషయం ఆరంగావడం లేదు.”

“ఏ విషయం?”

“బ్లాక్ మెయిలర్ ఎవరో సరస్వతి ఎలా తెలుసు కుంది?”

“అదే నాకూ ఆరంగావడంలేదు.” కారా షేషాడు లాల్ - “నేనిప్పుడు రావ్ ని కలుసుకొని అతని గతాన్ని తివ్వి కొంతవరకు బ్లాక్ మెయిలర్ ని క్రేస్ చేస్తాను.”

నువ్వు సరస్వతిమీద జాగ్రత్తగా నిఘావుంచు. ఓ. కే?”
జాన్ తలూపి, కాదు దిగి గుడ్ నైట్ చెప్పాడు.

5

జమునారావు లాల్ ని చూసి ప్రాణాలు లేచివచ్చి
నట్లు కుర్చీలోంచి ఎగిరి ముందుకొచ్చాడు.

“మెగాడ్! ఎక్కడున్నారు? మీ ఆఫీసుకు దజను
సారు ఫోన్ చేశాను!?”

“డేనికి?”

“ఏ విషయం తెలుసుకోవడానికి!”

లాల్ నిట్టూర్చాడు. “కూర్చోండి. మీ రేమీ కంగారు
పడనవసరం లేదు. ఇంతవరకు అంతా సవ్యంగానే
వుంది.”

“అంటే? దేవరాజ్ క్షేమంగా వున్నాడా?”

“అవును. కాస్పెట్లో వచ్చేస్తాడు. నేనిప్పుడే మీ
కోడల్ని కలుసుకుని వస్తున్నాడు. ఆమెద్వారా విష
యాలు కొన్ని తెలిశాయి.”

రావ్ ముఖం చిటించాడు: “ఏమిటవి?”

“ఈ మొత్తం వ్యవహారానికి మూలాధారం మీ జీవిత
రహస్యం. మీ రహస్యాన్ని కాపాడానికే మీ కుమా
రుడు ఈ రిస్క్ తీసుకున్నాడు.”

“దయచేసి విపులంగా చెప్పండి నా తల బద్దలవు
తోంది!”

లాల్ సిగరెట్ వెల్గించి, క్షణ క్షణానికీ రంగులు
మారుతున్న రావ్ ముఖం చూస్తూ అంతా వివరించి
చెప్పాడు!

అంతా విని రావ్ మానంగా వుండిపోయాడు. కానీ
గాంభీర్యం కోల్పోలేదు.

“మిస్టర్ రావ్ బాక్ మెయిలర్ మీ కుమారుడికి ఫోన్ చేసి మీ డైరీ గురించి చెప్పి బెదిరించాడు. అప్పటి వరకు ఆ డైరీ గురించి దేవరాజ్ కు తెలియదు. అతను దాన్ని వెతికితీసి, చదివి, బాక్ మెయిలర్ మాటలు నమ్మి దాన్ని నాశనం చేసి డబ్బు చెల్లించడానికి సిద్ధపడాడు. ఆ డైరీలో విషయాలు తెలిసే అవకాశం ఎవరికి వుంది? మీ కోడలు బాక్ మెయిలర్ ఎవరో తనకు తెలుసునని చెప్పింది. మీరు—”

“నో! రహస్యాలు ఎవరికీ తెలిసే వీలులేదు! నా సరస్వతి కేమీ తెలియదు!”

“ఆమెకు తెలుసు. కాని ఏదో ఉద్దేశంతో దాస్తోంది. అలాగే మీరుకూడా—”

“నేనేమీ దాచడంలేదు! బాక్ మెయిలర్ యెవరో నాకు తెలియదు!”

లాల్ అమాయకంగా వున్న రావ్ ముఖం చూసి చిన్నగా అడిగాడు. “తెలుసుకోవాలని వుందా?”

“అసలు దేవరాజ్ ఈ బాక్ మెయిల్ గురించి నాకెందుకు చెప్పలేదు?”

“చెబితే మీ రహస్యం అతను తెలుసుకున్నందుకు మీరవమానం ఫీలవుతారని.”

“అసలు నా రహస్యాలు బాక్ మెయిలర్ కెలా తెలుసు? మీరు చెప్పినదాన్నిబట్టి చూస్తే ఆ డైరీలో నలభైయేళ్ళ క్రితం నా జీవితంలో ముఖ్యమైన ఘట్టం ప్రస్తావన వుంది. అప్పటి పరిచయసులిప్పడెవరూ లేరు. వున్నా నన్ను గుర్తించలేరు. నేను చేసిన పాప కార్యాలకి తగిన మూల్యం చెల్లించి ఆ జీవితానికి స్వస్తి చెప్పాను. వాళ్ళతో నా సంబంధాలప్పుడే తెగిపోయాయి—”

“ఎవరువాళ్ళు?”

రావ్ వెంటనే చెప్పలేదు. లాల్ ని సూటిగా చూసి,
“ఆవన్నీ ఇప్పుడెందుకు?” అన్నాడు.

“బాక్ మెయిలర్ యెవరో తెలుసుకునేందుకు. అతను మళ్ళీ మళ్ళీ పీడించకుండా మార్గం కనిపెట్టేందుకు. ఆఫ్ కోర్స్, దేవరాజ్ కు అతనెవరో తెలిసివుండవచ్చు, కాని అతను చెప్పడు.”

రావ్ నిట్టూర్చాడు: “మిస్టర్ లాల్, గతంలో నా నేర జీవితాన్ని పురస్కరించుకుని ఇప్పుడు నన్ను సర్వ నాశనం చెయ్యడానికి ప్రయత్నాలు జరుగుతాయని నేనే ప్పడూ అనుకోలేదు. ఆ జీవితాన్ని పీడ కలగా మర్చి పోయాను. దాన్ని కప్పిపుచ్చడానికి అన్ని జాగ్రత్తలూ తీసుకున్నాను. చేసిన నేరాలకు శిక్ష అనుభవించాక పశ్చాత్తాపం చెంది, మంచివాడుగా మారాలనుకునే వ్యక్తిని సమాజం ఆదరించకపోవడం విచారకరం —

“ఇరవై యేళ్ళ వయసులో నేను యిలువిడిచి పారి పోయాను. నా తాగుబోతు తండ్రితో, నోటి దురుసుగల తల్లితో పిచ్చెత్తిపోయి ఇల్లు వదిలేశాను. చేతిలో నయా వేస్తా లేకపోయినా వెజ్ జాగ్ నుంచి బాంబాయి వరకు దొంగతనంగా ప్రయాణించాను. నా ధ్యేయ మేమిటో తెలియదు. గమ్యమేమిటో తెలియదు. కానీ ధైర్యముంది. చాకచక్యం వుంది. ఈ రెండే నాకు జీవనోపాధిని కల్పించాయి....

“మొదట బాంబాయిలో అడుగుపెట్టిన క్షణాన ఏం చెయ్యాలో తోచలేదు. పొట్టగడవకపోతే కొన్నాళ్ళు షేప్ మెంటుమీద అడుక్కున్నాను. కానీ ఆది నీవమిన్నిం చింది. ఆత్మవిమర్శ చేసుకున్నాను. అడుక్కుతిడంకంటే

దొంగతనమే నయమనిపించింది. వెంటనే జేబులు కత్తిరించడం ప్రారంభించాను. ఒకటి రెండుసార్లు పట్టుబట్టానుకూడా—కాని పోలీసుల చేతిలో పడకుండా జనంచేత చిత్తుగా తన్నులు తిన్నాను.

“నేనేమీ ధైర్యం కోల్పోలేదు. నాలో యింకా మొండి ధైర్యం ప్రవేశించింది. ఆడవాళ్ళమీద దౌర్జన్యం చేసి నగలు దోచుకున్నాను. వాళ్ళ పిల్లల్ని యెత్తుకుపోయి చెంపేస్తానని బెదిరించి డబ్బులాగాను. చెయ్యని పని అంటూ లేకుండా అన్నిరకాల నీచ కార్యాలు చేశాను. పూరిగా నేరసుడెపోయాను.

“అప్పటికి సంవత్సరం గడిచింది. సంపాదన బాగానే వుంటోంది. ముందుకు మాసుకెళ్ళడం తప్ప. వెనక్కు చూసుకోలేను. నా తల్లిదండ్రులను గురించి యెప్పుడో మర్చిపోయాను. ఆ సంవత్సరం చీవర నాకో ముఠాతో పరిచయమైంది. వాళ్ళు బందిపోట్లు. వాళ్ళతో కలిశాక నా సంపాదన ఇంకా పెరగడమేగాక, అన్నిరకాల సదుపాయాలూ యేర్పడ్డాయి.

“ఆ ముఠాతో చేతులు కలపకపోతే ఈరోజు నేనొక బాధ్యతగల పౌరుడిగా మీ ముందు వుండేవాడినికాదు.”

“ఆ ముఠాతో మీరేం చేశారు?”

రావ్ అన్నాడు, “ఆ ముఠాలో నాతో కలిపి పని మంది వున్నారు. బాంబాయి పరిసరాల్లోని గ్రామాల్ని దోచుకోవడం వాళ్ళ పని. వాళ్ళతో కలిసిన కొద్దిరోజులకే మేం బాంబాయి దగ్గర్లో గ్రామానికి చెందిన ఓ తాకూర్ యింటిని దోచుకొని హత్య చేశాం. అదే మా చివరి దురాక్రమణ. వారం రోజుల్లో అంతా పట్టుబట్టాం. తాకూర్ హత్యలో మా అందరికీ ఉరిశిక్షలు పడేవి—కాని,

అదృష్టవశాతు ఆ సంఘటన జరిగినప్పుడు సాక్షులున్నారు. వాళ్ళ సాక్ష్యంతో మాలా తాకూర్ ని చంపినవాడికే ఉరిశిక్ష పడింది.”

“మిగతా వాళ్ళకు?”

“పదేసి యేళ్ళు జైలు శిక్ష. కానీ నాకు మూడేళ్ళు పడింది. ఇదివరకు నాకు రికార్డు లేదు. పెగా చిన్న వయసు. అప్పుడే నేర జీవితంలోకి ప్రవేశిస్తున్నాను. కానీ మిగతా వాళ్ళంతా పరమ దుర్మార్గులు. చాలా కాలంగా వాళ్ళని పోలీసులు గాలిస్తున్నారు. వాళ్ళమీద యెన్నో దోపిడీ కేసులున్నాయి.”

“మీ జైలు జీవితం యెలా గడిచింది?”

“ఆ మూడేళ్ళలోనే నాలా పరివరన కలిగింది. నేర జీవితానికి స్వస్తి చెప్పినీతిగా, నిజాయితీగా జీవించాలని గట్టిగా నిశ్చయించుకున్నాను. ఆ డైరీ నేను జైలోనే వ్రాశాను. అందులో నా అనుభవాలు వ్రాసుకుంటూ జీవితాన్ని సమీక్షించుకునేవాడిని.”

“శిక్ష పూర్తయ్యాక తిరిగి స్వస్థం వెళ్ళాలనిపించింది. కానీ అక్కడ నా తల్లిదండ్రులు లేరు. సంవత్సరం క్రితం బస్సు ప్రమాదంలో చనిపోయారు. నాకు తోబుట్టువులు లేరు. ఉన్న యింటినీ భూమినీ అమ్మేసి డబ్బుతో వైజాగ్ వదిలేశాను. మద్రాసు వెళ్ళి వ్యాపారం ప్రారంభించాను. అయిదేళ్ళలో బాగా డబ్బు గడించి, గౌరవం గల కుటుంబంలోని అమ్మాయిని వివాహం చేసుకున్నాను. ఆమె అయిదేళ్ళ తేడాతో యిద్దర్ని కని కన్నుమూసింది.

“ఇక నాకు మద్రాసులో వుండ బుద్ధిగాలేదు. వ్యాపారం, ఆస్తులు అమ్మేసి పిల్లలతో ఇక్కడికొచ్చాను ముఖ్యేళ్ళ క్రితం. ఇంతవరకు నా గతం గురించి ఎవరికీ

తెలియదు. నాకూ జ్ఞాపకం లేదు-దాన్ని బొంబాయిలోనే సమాధి చేశాను. కాని, ఇన్నేళ్ళ తర్వాత నా రహస్యం యెవరు తెలుసుకోగలిగారో ఆలోచించలేక పోతున్నాను....”

“ఈ ముఘై యేళ్ళలో మీ బొంబాయి స్నేహితులెవరూ తారసపడలేదా?”

“లేదు ఒకడికి ఉరిశిక్ష పడింది. మిగతావాళ్ళు పదేళ్ళ తర్వాత విడుదలయ్యారు, వాళ్ళెప్పుడూ తారసపడేదు. నా అవసరం వాళ్ళ కేమిటి? ననెప్పుడో మర్చిపోయి వుంటారు....”

“మరిప్పుడు మిమ్మల్ని బెదిరించే దెవరు?”

“ఏమో! యిప్పుడు ఆ ముఠాలో యెవర్ని గుర్తు పట్టలేను-వాళ్ళు నన్ను గుర్తుపట్టవచ్చు. ఒకవేళ వాళ్ళలో ఎవరైతే నా....”

లాల్ అన్నాడు. “వాళ్ళని అనుమానించడం అనవసరం. వాళ్ళు వయసులో మీకంటే పెద్దవాళ్ళు. వాళ్ళిప్పుడు కనీసం డైబె యేళ్ళు పెబడవాళ్ళయి వుంటారు. అంతేగాక వున్నారో, పోయారో కూడా చెప్పడం కష్టం.”

“పోతే, నలభైయేళ్ళ క్రితం మీ బొంబాయి జీవితం గురించి తెలిసిన వ్యక్తి యెవరైతే నా-అతను మీ డైరీ ద్వారానే ఇటీవల తెలుసుకున్నాడు. కాబట్టి జాగ్రత్తగా ఆలోచించి సమాధానమివ్వండి. మీ డైరీలు చదివే అవకాశం ఎవరికుంటుంది?”

రాన్ వెంటనే అన్నాడు, “ఎవరికీ వుండదు! పదేళ్ళ క్రితం వరకు డైరీలు వ్రాశాను. అవన్నీ బీరువాలలో క్రింది అరలోనే వున్నాయి. ఇప్పుడు నాకున్న స్నేహితులంతా

మర్యాద స్తులు. ప్రాణమిచ్చేవాళ్ళు. ఆ డేరీ యెవరై నా చదివారంటే అది దేవరాజ్ ఒక్కడే.”

లాల్ లేచాడు. “ఓ. కే. డేరీ బాక్ మెయిలర్ చదివాడు. అతనెవరో మీ కోడలికి తెలుసు. ఆమె నేమీ అడక్కండి. ఇంటికెళ్ళాక మీరామెలో మామూలుగా మాట్లాడి నిద్రపొండి. ఆమె విషయం మాకొదిలేయండి. ఏమంటారు?”

రావ్ మాట్లాడలేదు. తలూపి, తీవ్రంగా ఆలోచనలో పడ్డాడు. లాల్ వెనక్కి తిరిగి బయటకడుగు లేశాడు.

6

ఆ ఇంటిముందు పోలీసు కారువద్ద ఇన్ స్పెక్టర్ కృష్ణన్ నిలబడి వున్నాడు. చుట్టూ అతని బలగం వుంది.

డిటెక్టివ్ లు కాను దిగి కృష్ణన్ తో కరచాలనం చేశారు.

“హత్య కిపోర్టు యెవరిచ్చారు?” లాల్ అడిగాడు.

“ప్రక్రింటాయన. అతను కాంపౌండ్ దగ్గర మొక్కలకు పాదులు తవ్వుతోంటే కిటికీలోంచి శవం కనిపించింది.” అన్నాడు సబ్ ఇన్ స్పెక్టర్.

“శవాన్ని చూద్దాం.” అని లాల్ గేటులోంచి లోనికి నడిచాడు. అందరూ వెంటాడించాడు. లాల్ జాగ్రత్తగా యింట్లోకి ప్రవేశించి పడగదిలోనికి వెళ్ళాడు. గదిలో తెరిచివున్న కిటికీదగ్గర బెడ్ మీద శవం తల క్రిందికి వ్రేలాడుతూ, తెరిచివున్న కళ్ళతో స్పష్టంగా కనిపిస్తోంది.

లాల్ శవాన్ని పరీక్షగా చూసి, “దేవరాజ్ పోలికలున్నాయి-ఇతను నరేంద్ర” అన్నాడు.

“ఇత నెవరో మీకు తెలుసా?” కృష్ణన్ అడిగాడు.

“తెలుసు. వివరాలు తర్వాత చెప్తాను.” లాల్ శవం మీదికి వంగి చూడసాగాడు. శవం వొంటిమీద గుండెలో కడుపులో రెండు కత్తి గాయాలున్నాయి. గాయాల నుంచి రక్తం కారి దేహంమీద అంటుకొని గడ్డకటి గదిలో ఎక్కడా రక్తం మరకలు లేవు. బెడ్ మీద దుప్పటి శుభ్రంగా వుంది. శవం ఒంటిమీద ప్యాంటు మాత్రమే వుంది. షర్టు కుక్కీలో వుంది. శవం కాళ్ళకు పాదరక్షలు లేవు.

“లాల్, ఈ శవం చెప్పే కథ వేరుగా వుంది!” జాన్ గుసగుస లాడాడు.

లాల్ తలూపాడు.

కృష్ణన్ గదిలో చుట్టూ కలయజూసి, “ఈ హత్య ఇక్కడ జరగలేదు.” అన్నాడు.

లాల్ మళ్ళీ తలూపాడు.

ఫోటోగ్రాఫర్స్ శవాన్ని ఫోటోలు తీశాక, డాక్టర్ పరీక్షించాడు.

“రిగర్ మార్టిన్ ఇంకా దేహ మంతటా ప్రారంభం కాలేదు. చావు సుమారు నాలుగైదు గంటల క్రితం- అంటే తెల్లవారుఝామున యెప్పుడైనా సంభవించి వుండవచ్చు.”

డాక్టర్ ఈ మాటలు చెప్పి, గ్లోవ్స్ తొడుక్కున్న చేతులతో శవం జేబులు వెలికాడు. ఒక తెల్లటి కర్చీఫ్, తాళాల గుత్తి తీసి కృష్ణకు అందించాడు.

జాన్ కర్చీఫ్ ని చూసి కృష్ణన్ దగ్గర కెళ్ళాడు, “ఆగండి దాన్నిలా యివ్వండి! దానిమీద ఏవో మరకలున్నాయి.”

కృష్ణన్ అందించిన కర్చీఫ్ ని జాన్ మడత విప్పి

చూశాడు. దానిమీద అక్కడక్కడ పసుపు, ఎరుపు రంగులొకరినొకరి మరకలున్నాయి.

“ఇవి వంట పదార్థపు మరకలు....”

లాల్ కర్చిఫ్ అందుకుని వాసన చూశాడు. సారంట్ వెళ్ళు తిరిగి గాసులో నీళ్ళు తెమ్మన్నాడు. సారంట్ నీళ్ళు తెచ్చాక ఆ మరకల్ని కొద్దిగా తడిపి, గాఢంగా పూపిరి పీల్చి వాసన చూశాడు.

“ఇది చేపకూర వాసన!”

“ఎక్కడ తిన్నాడు? నిన్న సరస్వతి చేపకూర వండి వుండను, భర్త కన్పించని దిగులుతో మరి—”

“బయట తిని వుంటాడు.” లాల్ అన్నాడు, “ఈ విషయం అంత ముఖ్యమైనదా? వెల్, చేపకూరతో బాటు విస్కీ కూడ నేవించి వుండాలి. డాక్టర్ వీలెనంత త్వరగా మీ పోస్టుమార్ట్ పూరికావాలి. కమాన్, కృష్ణన్. ఇంటినో సారి చూదాం.”

కృష్ణన్ తో కలిసి డిటెక్టివ్ లు ఇల్లంతా గాలించారు. పడగది, బాత్ రూం తప్ప ఇంట్లో యే ప్రదేశమూ ఉపయోగించినట్టు కన్పించలేదు. రెండు గదులు ఖాళీగా దుమ్ము పట్టివున్నాయి. కిచెన్ తాళం వేసివుంది. కానీ కిటికీ తెరిచివుంది. లోపల వంట సామగ్రి యేదీ లేదు.

బాత్ రూంలో షవర్ లేదు, టూల్ లేదు. రెండు పాసిక్ బకెట్ లున్నాయి. ఒకదాంట్లో నిండా నీళ్ళున్నాయి. నీటిపైన పాసిక్ ముగ్గు తేలుతోంది. సాండు మీద టవల్ వ్రేలాడుతోంది. దాన్ని నీళ్ళలో పిండి ఆరేసినట్టు ఇంకా తడిగా వుంది. దానిమీద అక్కడక్కడ అస్పష్టమైన యెర్రటి మరకలున్నాయి.

లాల్ పెరట్లో కళ్ళే తలుపు గడియ తీసి బయటి

కళ్ళాడు. పెరట్లో ఓ మూల బావి వుంది. మగోమూల గోడనానుకుని వేపచెట్టు వుంది. దాని కొమ్మలు కొన్ని వెనుక వీధిలోకి వెళ్ళాయి. వాటిలో ఒక కొమ్మ విరిగి పోయి వ్రేలాడుతుండటం లాల్ కు కన్పించింది.

గబగబ చెట్టుదగ్గరకు వెళ్ళి నేలమీద చూశాడు. నేల చెదిరిపోయివుంది. వెంటనే పెరటి తలుపు తీసి బయట కళ్ళాడు. వెనుక సిమెంటురోడ్డుతో సన్నటి వీధి వుంది. జనసంచారం లేదు. విరిగిన కొమ్మ వీధిలోకి వేలాడు తోంది. లాల్ ఆక్కడకెళ్ళి చూశాడు. పెరటి గోడ నానుకొని మురిక్కాలువ వుంది. సర్కిగా ఆ విరిగిన కొమ్మ క్రింద, కాలువ అంచుమీద బురదలో తడిసిన ఒక అడుగు జాడ వుంది.

లాల్ దాన్ని పరీక్ష గా చూశాడు:

“వెల్! ఇది ఆడవాళ్ళ హీల్ చెప్పు. సెజు, ఆకారం, హీల్ భాగం వెళాల్యం, హీల్ భాగానికీ-పాదం నేలను తాకే భాగానికీ మధ్య మారం ఆవిషయం రుజువు చేస్తాయి.”

కృష్ణన్, జాన్లు తలలూపారు.

“ఇంట్లోకి ప్రవేశించిన స్త్రీ యెవరో ఈ కొమ్మ ద్వారా గోడ మాకబోయి కాలువలో పడింది,” మళ్ళీ అన్నాడు లాల్.

“ఆడవాళ్ళు గోడలు మాకడ మేమిటి? చీర ఒప్పు కోడు!” అన్నాడు కృష్ణన్.

జాన్ నవ్వాడు. “నేను ఒప్పుకుంటాను. చీర విప్పేసి....”

“షటప్, నువ్వసలే డర్టీ పార్సనర్వి!” కసిరాడు లాల్. ఆ తర్వాత ప్రశాంతంగా అన్నాడు, “ఈ గోడ

పదడుగుల యెత్తు వుంది. కొమ్మలు పన్నెండు అడుగుల ఎత్తులో వున్నాయి. ఆమె పెళ్ళికి ఆ కొమ్మను అంగు కుంది. కానీ అది విరగడంతో క్రింద పడింది. మళ్ళీ ఎగిర గట్టి కొమ్మ పట్టుకుంది. ఈసారి విరగలేదు. ఆమె కొమ్మ ద్వారా గోడ చేరుకొని, ఆ తర్వాత చెట్టుద్వారా లోనికి దిగింది.

“ఆమె యింత రిస్కు తీసుకోవాల్సిన అవసరం లేదు. కానీ హత్య తెల్లవారుఝామున జరిగిందని డాక్టరు అన్నాడు. ఆ సమయంలో యింటిముంగునుంచి వస్తే యెవరైనా చూడవచ్చు, అందువల్ల నిర్మాణుష్యంగా వుండే ఈ వెసుక దారి యెన్నుకుంది.”

“హత్య యిక్కడే జరిగిందంటున్నారా?”

“ఎందుకు జరక్కూడదు? రక్తం మరకలు లేనంత మాత్రాన శవం బయటినుండి వచ్చిందనుకుంటారా? ఆమె దేనికో భయపడి రక్తం శుభ్రంచేసింది. టవల్ ఉతికి బాత్ రూంలో ఆరేసింది.”

“మరి శవం సితి గురించేమిటి?” కృష్ణన్ అడిగాడు. “బెడ్ కిటికీ దగ్గర గోడనానుకొని వుంటే శవం కాళ్ళు కిటికీవైపు, తల క్రిందికి వ్రేలాడుతూ తలుపువైపుకు ఎలా వున్నాయి? హతుడు కిటికీ దగ్గర నిలబడే సరికి లేదు. బెడ్ కివతల నిలబడాలి. కత్తిపోటు తింటే వెలికిలా కిటికీవైపు పడిపోవాలి. కాళ్ళు ద్వారంవైపు క్రింద వ్రేలాడుతూ వుండాలి.... కానీ, శవ సితి అందుకు పూర్తిగా భిన్నంగా వుంది!”

లాల్ అన్నాడు. “బహుశ శవాన్ని కదిల్చి వుండ వచ్చు. ఖొరన్నట్టు జరిగివుంటే బెడ్ విూద రక్తం కారు

తుంది. హత్య యిక్కడ జరగలేదని మనల్ని తప్పుడు మార్గం పట్టించడానికి శవాన్ని కదిల్చి, దుప్పటి మార్చి సింది. కనుక శవ సితి మారింది. ఎలవీ కాపాడుకోవడం ఆమె ముఖ్యోద్దేశం.”

“మరి చావు కేక? యెవరికీ యెందుకు విన్నించలేదు?”

“హతుడు బాగా తాగివుండాలి. ఆ నిమిషాల్లో యేం జరుగుతుందో అతనికి తెలిసివుండదు. కేక వెలువడకుండా ఆమె జాగ్రత్త తీసుకుంది.”

“అంతేకాదు ఆమె మఠింత తెలివిగా హతుడి పాద రక్షలు మాయంచేసింది.” అన్నాడు జాన్. “కానీ— నరేంద్ర చావు నన్ను తికమక పెడుతోంది! రాత్రి నేను రావ్ ఇంటి దగ్గర నిఘావున్నాను. పదకొండు గంటల వరకు బయటికెవరూ రాలేదు. పది నిమిషాల తర్వాత మనం అనుకున్నట్లు సరస్వతి గాక నరేంద్ర వచ్చాడు. నే నాశ్చర్యపడ్డాను. సరస్వతి బ్లాక్ మెయిలర్ గురించి నరేంద్రకు చెప్పి అతన్ని పంపిస్తోందనుకున్నాను.

కాబట్టి, అతన్ని వెంటాడి హాలిమార్ హోటల్ చేరు కున్నాను. ఆక్కడే అతను నా కళ్ళుగప్పి మాయ మయ్యాడు. నేను చాలా ఆప్ సెట్ అయ్యాను. నరేంద్రకు నేను వెంటాడుతున్నట్లు అనుమానం వచ్చి హోటల్ లో నన్ను తికమక పెట్టి, వదిలించుకుని అదృశ్యమయ్యాడు.

చేనేదిలేక నేను తిరిగి ఇంటికొచ్చి అతని రాక కోసం ఎదురుచూడసాగాను. ఉదయం అయిదుగంటలవుతున్నా అతను యింటికి రాలేదు. నేను తిరిగి వచ్చేశాను.”

లాల్ నవ్వాడు “మనం పొరబడాం! నరేంద్ర బ్లాక్ మెయిలర్ అని మనం పసిగట్టివుంటే అతని హత్య జరిగేది

కాదు. ఈ ఇంటిని ఆతను బ్లాక్ మెయిల్ కలాపాలకోసం యిస్తుకున్నాడు. రాత్రి ఆతను ఇంటినుంచి బయలుదేరినప్పుడు సరస్వతి పంపిస్తోందని నువ్వు పొరబడి వెంటాడావుగానీ, నీ వెసుకే సరస్వతి కూడా బయలుదేరింది. ఈ ఇల్లు నీకు తెలియదు. సరస్వతికి తెలుసు. ఆమె ఇక్కడికొచ్చి నరేంద్రను చంపి వెళ్ళిపోయింది.”

“నేనామె ఇంటిదగ్గర నిఘా వున్నాను. ఆమె తిరిగి రాలేదు.”

“నువ్వక్కడ అయిదు గంటలవరకే వున్నావు. హత్య తెలవారుషూయన జరిగింది. నువ్వెళ్ళిపోయాక ఆమె ఇంటికొచ్చింది.”

లాల్ కృష్ణన్ వెళ్ళు తిరిగి మళ్ళీ అన్నాడు. “మేం సరస్వతిదగ్గరకు వెళ్తున్నాం. ఇక్కడ మీ పని పూర్తి చేసుకుని వీలైనంత త్వరగా అన్ని రిపోర్టుతో మా ఆఫీసుకు రండి!”

7

జాన్ వరండా చేరుకొని కాలింగ్ బెల్ నొక్కాడు. కొన్ని క్షణాలయ్యాక తలుపు తెరుచుకుంది. లాల్ లోనికి తొంగిచూసి పెద్దగా అర్పాడు:

“వెల్, వెల్, వెల్, మిస్టర్ దేవరాజ్! యెప్పుడొచ్చారు? కులానేనా?”

దేవరాజ్ ఉలిక్కిపడి వెనక్కి జరిగాడు. లాల్ ముందుకు వెళ్ళాడు. దేవరాజ్ ముఖంలో నెత్తురుచుక్కలేదు. వేలుపెట్టి చూపిస్తూ, వణుకుతున్న పెదవులతో, “మీరు-మీ రెవరు?” అన్నాడు.

“మీ డాడీ నియమించిన డిటెక్టివ్ లం. మీ కోసం గాల్పిస్తున్నాం.”

జాన్ అన్నాడు, “మీ రెప్పు డొచ్చారు? మీ డాడీ యెక్కడున్నారు?”

దేవరాజ్ వెంటనే అర్చాడు. “నేనిప్పుడు బాగానే వున్నాను. నన్నేమీ అడక్కండి! ప్లీజ్ గెటవుట్!”

ప్రక్క గదిలోంచి రావ్ వేగంగా బయటకొచ్చాడు.

“మిస్టర్ లాల్! యెక్కడున్నారు? రాత్రి - ఈ ఉదయం ఫోన్ చేశాను!”

“మేం మరో పనిమీద వెళ్లాం. దేవరాజ్ యెప్పు డొచ్చాడు?”

“డాడీ! నే నిప్పుడెవరితోనూ మాట్లాడను!”

“మిస్టర్ దేవరాజ్ మిమ్మల్ని చాలా విషయాలడ గాని.”

“మిస్టర్ లాల్! అతన్నింకా ఆప్ సెట్ చెయ్యకండి! ఈరోజు గెస్టు తీసుకోనివ్వండి.” దేవరాజ్ వెళ్ళు తిరిగి మళ్ళీ అన్నాడు రావ్ - “సువ్న పైకి వెళ్ళు! నేను వీళ్ళతో మాట్లాడి పంపిస్తాను.”

దేవరాజ్ వెనక్కి తిరిగి వేగంగా మెల్లెక్కి పైకెళ్ళి పోయాడు.

“మిస్టర్ లాల్, ఇక అంతా మర్చిపోండి! దేవరాజ్ యేం చేసినా నా మంచికే చేశాడు! ఇక మీరేమీ చెయ్యనవసరం లేదు! ఆఫీసు కెళ్ళి మీకు చెక్కు పంపిస్తాను.”

రావ్ కళ్ళలోకి నూటిగా చూశాడు లాల్.

“మిస్టర్ రావ్, వ్యవహారం ఇంతటితో ముగిసిపోలేదు. ఇప్పుడే ప్రారంభమైంది. చాలా దురదృష్టకరంగా చాలా-”

“ఏమిటి? దేవరాజ్ ఇంకేం చేశాడు?”

“రాత్రి అతను యెప్పుడొచ్చాడు?”

“సర్దిగా పన్నెండు గంటలకు.”

“ఏం చెప్పాడు?”

“మీరు వూహించిన కథే! కాగ్లో లిఫ్ట్ ఇస్తామని యెవరో అతన్ని యెత్తుకుపోయి బంధించి డబ్బు లాక్కున్నారట. చాలా గాభరాగా కన్పించాడు. నేనేమీ అడగలేదు. క్షేమంగా తిరిగి వచ్చినందుకు సంతోషం వ్యక్తం చేశాను.

“మిస్టర్ లాల్, దేవరాజ్ అబద్ధం చెప్పాడని నాకు తెలుసు. నా పరువుకోసం అబద్ధం చెప్పాడు. అతను నాకోసం ఈ సాహసానికి పూనుకోవడం నా కెంత గర్వంగా వుందో తెలుసా? అతను ఈ రిస్క్ తీసుకోకపోతే యేం జరిగివుండేదో! జరిగిందేదో బాగానే జరిగింది. మళ్ళీ ఆవ్యవహారంలో వేలుపెట్టి బాక్ మెయిలర్ ని రెచ్చగొట్టడం మంచిది కాదు. అతను మళ్ళీ బాక్ మెయిల్ చెయ్యడని—”

“అతను మళ్ళీ బాక్ మెయిల్ చెయ్యలేడు.”

“ఓహో! మీ కెలా తెలుసు?”

“బాక్ మెయిలర్ చనిపోయాడు.”

“చనిపోయాడా!”

“హత్య చేయబడ్డాడు.”

“మెగాడ్! యెవరు చేశారు!”

“ఇంకా తెలియదు.”

“ఆ బాక్ మెయిలర్ ఎవరు?”

“మీ గెండవ కుమారుడు నరేంద్ర.”

రావ్ ముఖంలో రక్తం వేగంగా ప్రవహించి కండగడ్డలా మారిపోయింది. కొన్ని క్షణాలు నిశ్చలంగా, ఆ తర్వాత కఠినంగా చూసి, హఠాత్తుగా లాల్ భుజాలు

పట్టుకొని కుది వేస్తూ అర్చాడు:

“అసంభవం! నేను నన్నును! నరేంద్ర! బ్లాక్ మెయిలర్! నో! అతను చావడానికి వీలేదు! వీలేదు!”

గదిలోంచి సరస్వతి వేగంగా బయటికొచ్చింది. జాన్ నిచుర చుర చూసి, ఉద్రేకంతో, “మళ్ళీ వచ్చారా! మీకేం చెప్పాను! రాత్రి జరిగిన సత్కారం జాపకం లేదా?” అనర్చింది.

“జాపకం వుంది కానీ మీరు—” జాన్ అన్నాడు.

“ఓహో యెందు కిలా విసిగిస్తున్నారు? మా వ్యవహారాలో ఎందుకు జోక్యం చేసుకుంటున్నారు? తక్షణం వెళ్ళండిక్కడనుంచి! లేదా—”

జాన్ నవ్వాడు. “ఇప్పుడు ఇది మీ వ్యవహారంకాదు; పోలీసు వ్యవహారం.”

సరస్వతి హఠాత్తుగా చల్లబడింది: “పోలీసులా! దేనికి?”

లాల్ రావ్ ని విడిపించుకొని, సరస్వతి ముఖంలో మారుల్ని జాగ్రత్తగా గమనిస్తూ అన్నాడు: “మీతో ఏకాంతంగా మాట్లాడాలి. ప్లీజ్, వెళ్ళండి. యక్కడ వుంటారు?”

సరస్వతి తడబడింది, “కి—కిచెస్ లో.”

“వెళ్ళండి నేనిప్పుడే వస్తాను.” సరస్వతి వెళ్ళేవరకు చూసి, రావ్ వెళ్ళు తిరిగాడు లాల్, “మిస్టర్ రావ్, వియాం వెరీ సారీ. మీ కుమారుడు బ్లాక్ మెయిలర్ అని మేం అనుకోలేదు.... మీ కోడలికి తెలిసినా చెప్పలేదు. ఇంటిగుట్టు బయటపెట్టడం ఆమె కిష్టం లేదనుకుంటాను. కానీ, బాడ్ లక్! నరేంద్ర చనిపోయాడు....”

రావ్ బలవంతంగా దుఃఖం ఆపుకుంటూ అన్నాడు,

“ఎవరు చంపారు? చెప్పండి! వాణ్ణి చంపిందెవరు?”

“ప్రస్తుతం యేమీ చెప్పలేం. మీరు పూర్తిగా విశ్రాంతి తీసుకోండి. మీ కుమారుడు మీ రహస్యాల తోనే ఆటలాడి ప్రాణాలు పోగొట్టుకున్నాడు. కొన్ని రహస్యాలు గుండెలోనే దాచుకోవాలి, డైరీలో కాదు. ఇప్పుడు విచారించి లాభంలేదు. శవం పోస్టుమార్టల్ లో వుంది, మధ్యాహ్నంవరకు అప్పగించవచ్చు....”

లాల్ తల వంచుకొని అక్కడునుంచి కదిలి, గబ గబ కిచెన్ లోకి నడిచాడు. అతని వెంట బాస్ వెళ్ళాడు.

కిచెన్ లో సరస్వతి స్టూలుమీద కూర్చొని వెక్కి వెక్కి యేడ్వసాగింది.

“నాకు తెలుసు! మీరేం చెప్పడానికి వచ్చారో నాకు తెలుసు! ఇందాక అంతా విన్నాను-నరేంద్ర చని పోయాడనే కదూ మీరు చెప్పదల్చుకుంది? ఓహో! ప్లీజ్ వెళ్ళండి! నన్ను వంటరిగా వదలండి! ఇదంతా ఏమిటో నాకేమీ అరంగావడంలేదు! యేమీ పాలుపోవడంలేదు! నన్నింకా—”

“క్షమించండి ఇలాంటి పరిస్థితిలో కూడా మా ద్యూటీ చెయ్యక తప్పదు.”

“ఏమిటి మీ ద్యూటీ! మనిషిపోయి యేడుస్తోంటే మా మీద మీ కేమాత్రం కనికరం లేదా?”

“క్షమించండి. మా వృత్తి అలాటిది. మిమ్మల్ని కొన్ని ప్రశ్నలడగాలి.”

“ఏం ప్రశ్నలు? వెధవ ప్రశ్నలు! మీ జీవితాల్లో ముప్పావు వంతు ప్రశ్నలతోనే గడిచిపోతుంది—”

“నరేంద్ర బ్లాక్ మెయిలర్ అని మీ కప్పుడు తెలిసింది?”

“నిన్న రాత్రి. కానీ—వారం క్రితం ఆతను మధ్యాహ్నం పూట మామయ్య గదిలో చాలా సేపు గడపటం గమనించాను. ఆతనేదో నవల చదువుతూ కనిపించాడు గాని, ఒకటి రెండు సార్లు నేనా గదిలోకెళ్ళి నప్పుడు ఆతని చేతిలో మరో పుస్తకం చూశాను. అలాటిదే అయిదు రోజుల క్రితం మా వారు చదువుతుండగా చూశాను. రాత్రి మీతో మాట్లాడినప్పుడు వాళ్ళిద్దరు చదివింది మామయ్య డైరీ అని తెలుసుకున్నాను.”

“అప్పుడేం చేశారు?”

“మా వారు బ్లాక్ మెయిల్ లో ఇరుక్కున్నారని మీరన్నప్పుడు, ఆ పని నరేంద్ర చేస్తున్నాడనుకున్నాను. వరుసగా నాలుగు సాయంత్రాలు మావారికి ఫోన్ వచ్చినప్పుడు నరేంద్ర ఇంట్లో లేడు. బయట రెంట్ కుడినుంచో గొంతు మార్చి మాట్లాడి వుంటాడు. ఆతనే బ్లాక్ మెయిల్ ఆని నా కనుమానం కలిగింది.”

“అప్పుడేం చెయ్యాలనుకున్నారు?”

“ఏం చేస్తాను! ఆ విషయం మీకు చెప్పి ఇంటిగుట్టు రట్టు చెయ్యనా? నరేంద్రను పోలీసులకు పట్టివ్వనా? నా సానంలో యివరై నా వుంటే అలాగే చేసేవారేమో గానీ—నరేంద్ర అంటే నాకు చాలా యిష్టం. ఆతనూ నన్ను అభిమానిస్తాడు. ఆతనే తప్పచేసినా నే నెవరికీ చెప్పను. ఆతన్ని మందలిస్తాను. ఇప్పుడుకూడా అలాగే చెయ్యాలనుకున్నాను. కానీ రాత్రి నేను పలకరించలేదు. మా వారు తిరిగి వచ్చాక—అంతా సర్దుకున్నాక—రహస్యంగా మందలించాలనుకున్నాను. అందుకే మిమ్మల్ని విరమించుకోమన్నాను.”

లాల్ ఆమె మాటలు విని తీక్షణంగా చూస్తూ

అన్నాడు: “రాత్రి మీరు ఏ చీరలో వున్నారు?”

“ఇదే చీర—ఎందుకు?”

లాల్ చీరను పరీక్షగా చూడసాగాడు.

“నేనొక ప్రశ్న అడుగుతాను జవాబిసారా?”

ఆమె సందేహిస్తూ అంది, “అడగండి.”

“చీర కట్టుకున్న స్త్రీ చెట్టుకొమ్మ ఆధారంగా పదడుగుల గోడ యొక్క గలదా?”

ఆమె ముఖం చిటిచింది: “ఈ ప్రశ్న దేనికి?”

“నా కో అయిడియా వుంది—దాన్ని బోడించడానికి.”

ఆమె డిటెక్టివ్ లను అనుమానంగా చూస్తూ అంది, “చీర కట్టుకుని వేగంగా పరుగెత్తడమే కష్టం. అడుగులు దగ్గర దగ్గరగా పడుతూ యొక్కవ దూరం పరుగెత్తకుండానే ఆయాసం వచ్చేస్తుంది. అడుగులు దూరంగా పడాలంటే కాళ్ళు విశాలంగా జాపే వీలుండాలి. గోడ యొక్క దానికూడా ఈ అవకాశమే వుండాలి. చీర కట్టుకుంటే ఆ వీలుండదు. చీరను—చీరను—గోచీపెట్టుకుంటే గోడెక్కే ప్రయత్నం చేయవచ్చు.”

“చాలా చక్కగా వివరించారు. ఆ పద్ధతిలో మీ రెప్పుడైతే నా గోడ ఎక్కారా?”

ఆమె మళ్ళీ అనుమానంగా చూసింది. “లేదు. చిన్నప్పుడు చెట్లెక్కేదాన్ని—జామచెట్టు.”

“ఐసీ. పన్నెండడుగుల యెత్తులోవున్న చెట్టుకొమ్మను మీరు ఎగిరి అందుకోగలరా?”

ఆమె మరింత అనుమానంగా చూస్తూ అంది, “ఎగిరి అందుకోలేను. చెట్లెక్కి అంగుకోగలను. కానీ అది చిన్నప్పటి విషయం.”

“వీ రెంతవరకు చదువుకున్నారు?”

“డిగ్రీ సగంలా మా నేతాను-సంవత్సరం క్రితం -
పెళ్ళయినప్పుడు.”

“చదువుకునే గోజుల్లో మీరు ఆటల్లో పాల్గొనే
వారా?”

“అవంటే నా కిషం లేదు.”

“సరే ఒక్కసారి మీ చేతులు చూపడానికి అభ్యం
తరమా?”

ఆమె అసహనంగా అంది: “ఏమిటిది? ఆడవాళ్ళ
చీరలూ చేతులూ చూడం మీ పరిశోధనా?”

“నరేంద్ర హత్యతో ఒక స్త్రీకి సంబంధం వుంది.”

“ఉంటే?” గట్టిగా అర్చింది సరస్వతి.

లాల్ జాగ్రత్తపడి అన్నాడు. “నెవర్ మెండ్,
నెవర్ మెండ్. ఒకసారి మీ చెప్పులు చూపిస్తారా?”

“చూపించను. చెప్పితో జవాబు లిస్తాను! వెళ్ళండి
క్కణ్ణించి!”

జాన్ కల్పించుకున్నాడు, “మాడమ్! మేం తప్పుకుని
పోలీసులకు అవకాశమిస్తే మీరు అరెస్టుకావడానికి ఊణం
పట్టదు. మీ చెప్పలెక్కడ వున్నాయి?”

“వెనుక వరండాలో!”

జాన్ గర్వంగా నవ్వుకుని బయటికెళ్ళాడు. రెండు
నిమిషాల్లో తిరిగి వచ్చి, “ఇవెందుకు తడిశాయి?” అనడి
గాడు.

“నేనే కడిగాను.”

“దేనికి? బురద అంటిందా?”

“అవును?”

“ఎప్పుడు? ఎక్కడ?”

“ఇంచాక-పెరట్లో బావి దగ్గర.”

“ఇంత ఖరీదైన చెప్పలు మీరు ఇంటిపనులు చేస్తున్నప్పుడు కూడా తొడుగుతారా?”

“నా కలవాటు—మీ భార్యకుండకపోవచ్చు.”

“నా కింకా భార్య లేదు. రాత్రి మీ రెప్పజొచ్చారు?”

“పన్నెండు గంటలకు.”

“అప్పుడు మీరే చీరలో వున్నారు?”

“ఎన్నిసార్లు చెప్పాలి? ఇదే చీర!”

“ఇది పసుపురంగు చీర — ఇలాటివి మీ కెన్ని వున్నాయి?”

“ఒక్కటే-దేనికి?”

జాన్ చీర అంచుల్ని బాగ్ర త్తగా చూస్తూ అన్నాడు.

“మీ చెప్పలకు అంటినబురద చీరకు అంటలేదా?”

“అంటింది—కడిగేశాను.”

“మీ చీర బాగా నలిగివుంది, కారణమేమిటి?”

“నేను ఇంటిపనులు చేస్తున్నప్పుడు ఖరీదైన చెప్పలు తొడిగినట్టే, ఖరీదైన వస్త్రాలు ధరిస్తాను.”

“మీ పదతులు వింతగా వున్నాయి....ఓ. కే!”

జాన్ వెనక్కి తిరిగి లాల్ తో అన్నాడు, “లాల్! నిన్న రాత్రి భర్తను బ్లాక్ మెయిల్ చేస్తున్నాడన్న కసితో నరేంద్రను బుద్ధి చెప్పడానికి సరస్వతి చిన్నప్పటి నేర్పుతో గోడ దూకిందేమో ఆడుగు!”

లాల్ తలూపి సరస్వతిని చూశాడు. జాన్ గబ గబ వెళ్ళి ద్వారం దగ్గర ఆగాడు.

“జాన్ ప్రశ్నకు మీ సమాధాన మేమిటి సరస్వతి?”

సరస్వతి తటాలున ముందుకు దూకి, పొడవాటి గోళ్ళతో లాల్ మీదకు పులిటా దాడిచేసింది. లాల్

భటుక్కున ఆమె నెయ్యి పట్టుకొని మెలేశాడు.

జాన్ రివ్వుమని ద్వారంలోంచి బయటకురికాడు.

8

“వెల్, మిస్టర్ దేవరాజ్! మీరు చక్కటి కథ అలారు. మిమ్మల్ని దొంగలెత్తుకుపోయారా! To hell with your bluff! మీ కథ పట్టలకి చెప్పుకోండి! పరిసితి మీరూహించని మలుపు తిరిగినా మీరింకా పాత పాటే పాడుతూండటం నవ్వు తెప్పిస్తోంది. బాణీ మార్చి మరో పాట వినించండి!”

దేవరాజ్ కొయ్యబారిపోయి లాల్ ని చూశాడు. ఆ తర్వాత కోపంగా అన్నాడు: “మిస్టర్ లాల్ మీ తెలివితేటలకు గౌరవమిస్తాను. కానీ, నా దగ్గర ప్రదర్శితమాత్రం సహించను! గెటవుట్!”

లాల్ పగలబడి నవ్వాడు. “గెటవుట్! హహ్! మీ ఇంట్లో అందరి నోటా యిదే మాట! మేమింకా పానకంలో పుడకలమనుకోకండి! ఇది హత్యకేసు, మీ తమ్ముడి హత్య జరిగిందని మీకింకా తెలియదు! మీ తమ్ముడు మిమ్మల్ని బ్లాక్ మెయిల్ చేస్తున్నట్లు కూడా తెలియదు.

“అతనే మీకు ఫోన్ చేసి నలభై యేళ్ళ క్రితం మీ తండ్రి జీవితం గురించి తెలియజేసి, ఆ రహస్యం దాచాలంటే డబ్బు కావాలని కోరాడు. లేకపోతే బ్రహ్మాండ మైన ప్రచారం చేసి పరువు తీస్తానని బెదిరించాడు. అతని మాటలు నమ్మడానికి మీ తండ్రి డైరీ చదవమన్నాడు. మీరు దాన్ని చదివి బ్లాక్ మెయిలర్ మాటలు యదార్థమని నమ్మి, నాశనం చేశారు. ఈ వ్యవహారం మీ తండ్రికి తెలియకూడదు. కాబట్టి చాలా జాగ్రత్తగా డబ్బు చెల్లించడానికి పథకం వేశారు. బ్యాంకు దగ్గర మంచి

రిహార్సల్ తో కిడ్నాప్ దృశ్యం సృష్టించి అదృశ్య మయ్యారు....

“బాక్ మెయిలర్ -మీ తమ్ముడు-డబ్బు చెల్లించడానికి నిన్న రాత్రి 11 గంటల సమయమిచ్చాడు. అప్పటివరకు ఆ యువతితోనే వుండి మధ్యవర్తి ద్వారా డబ్బు చెల్లించి ఇంటికి తిరిగి వచ్చారు.

“కానీ—మిస్టర్ దేవరాజ్, రాత్రి మీరు వచ్చాక మీ భార్య మీ తమ్ముడు బాక్ మెయిలర్ అని చెప్పింది. మీరు రెచ్చిపోయి ఆతని అంతు చూస్తానని బయలు దేరారు. మీ భార్య మిమ్మల్ని ఆపి, తను బయలుదేరింది. మీరు షాలిమార్ హోటల్ లో డబ్బు చెల్లించారు. ఆ వివరాలన్నీ ఆమె తెలుసుకొని, హోటల్ కెళ్ళిన నరేం ద్రను వేటాడి, కాచిగూడలో హత్య చేసింది. రాత్రంతా ఆమె మీతోనే వుందని మీరు యెలివీ ఇస్తారు. కానీ - మీరు బాక్ మెయిలర్ పరం చేసిన బ్రీఫ్ కేసు మీ భార్య హత్య చేశాక ఇక్కడికి తీసుకొచ్చింది—దానిలో డబ్బు వుంటుంది. కాబట్టి మీ కిడ్నాప్ కథ బూటకమే హత్య కేసులో ఇరుక్కుంటారు!”

దేవరాజ్ తటాలున లేచాడు.

“డామిట్! మీరు నోటికొచ్చినట్లు మాట్లాడు తున్నారు! నే నే బాక్ మెయిల్ లోనూ యిరుక్కోలేదు! వింటున్నారా? నా తండ్రి కెలాటి రహస్యాటా లేవు! దొంగలు నన్ను బంధించి డబ్బు దోచుకున్నారు. అంతే, నరేంద్ర చావుతో నాకు సంబంధం లేదు! నా భార్య ఆతన్ని చంపలేదు!”

“రాత్రి ఆమె ఏ రంగు చీరలో వుంది?” బాన్ అడి గాడు.

“పసుపు రంగు చీర!” నీరసంగా అన్నాడు దేవ రాజ్.

“మీకు లిఫ్ట్ యిచ్చిన స్నేహితురాలెవరో చెప్పారా?”

“ఈ హత్యలో ఆ మెనుకూడా యిరికిస్తారా? చెప్పను.”

జాన్ కళ్ళు మెరిశాయి. “మీ రెండుకు చెప్పిస్తానా నాకు తెలుసు!” ఫకాలున నవ్వాడతను. “దేవరాజ్, మీరు పిరికివారు—చాలా పిరికివారు! ఏ పిటియూ. ఆ స్నేహితురాలెవరో నాకు తెలుసు!”

వివర మైన దేవరాజ్ ముఖం చూసి, జాన్ నవ్వుతూ లేచి లాల్ తో బయటికి నడిచాడు.

9

సాయంత్రం నాలుగు గంటలకు ఇన్ స్పెక్టర్ కృష్ణన్ యేజెన్సీ ఆఫీసుకు వచ్చాడు.

“క్రైండ్స్ నారిపోరులో మీ కెలాటి కూ దొరకదు. ఈ కేసులో మెటిరియల్ ఎవిడెన్స్ లేదు. సర్కిమ్ సేనియల్ యివిడెన్స్ తో మాత్రమే భేదించాలి. ఈ విషయం మీ రాలోచించారా?”

జాన్ తలూపాడు. “అలోచించాం. ఇన్ స్పెక్టర్ నా మెదడును ఒక విషయం తొలిచేస్తోంది. మీ రిపోరుట్ యేమిటో చెప్తుంటే నా ఆలోచనల్ని వరుస క్రమంలో పేరునూ ఒక రూపానికి తెస్తాను.”

కృష్ణన్ ముఖం విచ్చుకుంది. “ఏమిటి మీ మెదడు చురుగా పనిచేస్తోందా! ఆయితే ఈ కేసు తేలిపోతుంది!”

“జాన్, ముందు బ్రీఫ్ కేసు....డబ్బు....” లాల్ గొణి గాడు.

“షటప్, లాల్! నువ్వు గాలిలో మేడలు కడు తున్నావు. నీ వాదనకు ఆధారం లేదు. సరస్వతి అసలు

బయట కళ్ళనిదే డ్రీఫ్ కేసులో డబ్బుతో యెలా తిరిగి వస్తుంది? కృష్ణన్, మీరు ప్రారంభించండి!”

కృష్ణన్ అనుమానంగా చూసి అన్నాడు, “ఈ కేసులో హత్యాయుధం లేదు. వేలిముద్రలు లేవు. హత్య సలం తేలియదు. అనుమానితురాలిమీద కేసు నిలవదు. ఆమె కదలికలు హత్య జరిగిన పరిస్థితుల్లో టైమింగ్ తో అస్వ యించవు. ఈ కేసులో టైమింగ్ కి చాలా ముఖ్యం వుంది.”

“ఎలా?” లాల్ అడిగాడు.

“జాన్ నిన్న రాత్రి రావ్ ఇంటి దగ్గర నిఘా వున్నారు. పదకొండు గంటలకు నరేంద్రను వెంటాడుతూ మాలిమార్ హోటల్ కళ్ళారు. నరేంద్రను చంపాలన్న ఉద్దేశంతో సరస్వతి బయలుదేరివుంటే అప్పుడే వెంటా డుతూ వెళ్ళాలి. కాబట్టి 12 గంటలకు దేవరాజ్ తిరిగి వచ్చినప్పుడు ఆమె వుండదు. ఇంట్లో ఆమె లేకపోవడం చూసి తండ్రీకొడుకులు ఏం చేశారు? వాళ్ళకేదో అను మానం పీడించి దేవరాజ్ కాకపోయినా, రావ్ ఈ ఉదయం మీకు ఆమె గురించి చెప్పి వుండాలి. చెప్పాడా?”

“లేదు.”

“కాబట్టి 11 గంటలకు ఆమె నరేంద్రను వెంటా డుతూ వెళ్ళలేదు. 12 గంటలకు భర్త వచ్చినప్పుడు ఇంట్లోనే వుంది. ఆల్ రైట్, నరేంద్ర హోటల్ లో జాన్ కళ్ళుగప్పి మాయమయ్యాడు. జాన్ తిరిగి రావ్ ఇంటికొచ్చేశారు—ఎన్ని గంటలకి?”

“సుమారు 12:30 కు.”

“పన్నెండు గంటలకు దేవరాజ్ ఇంటి కొచ్చాడు.

అప్పుడు సరస్వతి శ్రీ రకు నరేంద్ర గుడించి చెప్పి, అతని ఆమాకీ తెలుసుకుని చంపడానికి బయలుదేరిందనుకుందాం. నిఘావున్న జాన్ కళ్ళుగప్పి ఆమె ఇంటినుంచి వెళ్ళ గలదా?"

“లేదు. నేను నరేంద్రకోసం జాగ్రత్తగా కనిపెట్టి వున్నాను—ముందుదారి, వెనుకదారి కూడా.”

“మీరు 12:30 నుంచి ఉదయం ఆయిదు గంటల వరకు అక్కడే వున్నారు. ఆ మధ్య సమయంలో సరస్వతి ఇంట్లోంచి వెళ్ళడంగానీ, నరేంద్ర ఇంట్లోకి రావడంగానీ చూడలేదు. అంతేనా?”

“అవును?”

“రట్నాల్! విషయం స్పష్టమవుతోనేవుంది — సరస్వతి రాత్రి ఏ సమయంలోనూ ఇంట్లోంచి బయటకెళ్ళ లేదు.”

“మరి-ఆమె చెప్పలు బురదలో తడిశాయి, ఆమె చీర నలిగివుంది, ఆమె చేతులు—”

లాల్ మాటలకు కృష్ణన్ అడ్డు తగిలాడు, “చెప్పలకు బురద ఇంట్లోనే అంటివుండవచ్చు. చీర నలిగిందంటే గోడ దూకిందని ఆరం కాదు. దానికి మరో కారణం వూహించండి. అవన్నీ కాక తాళీయంగానే జరిగాయి. పోస్టు మార్ట్ డిపోజ్టు ప్రకారం తెల్లవారుఝామున 4:00-5:00 గంటలమధ్య హత్య జరిగిందని తెలుస్తోంది. ఆ సమయంలో మిస్టర్ జాన్ సరస్వతికి బలమైన యెలివీ ఇస్తారు. కదూ జాన్?”

జాన్ అన్నాడు, “లాల్, ఆధారాల విషయం అలా వుంచి, ఈ హత్య సరస్వతి యెందుకు చెయ్యాలో అర్థం గావడంలేదు.”

“హత్యకు మోటివ్ అద్దంలా స్పష్టంగా కనిపిస్తోంది.”

“మోటివ్!” అన్నాడు జాన్. “వెల్, లాల్! నరేంద్ర బ్లాక్ మెయిల్ వ్యవహారంలో ఒక మధ్యవర్తి పాత్ర వుంది కదూ?”

“అవును. నరేంద్ర దేవరాజ్ నుంచి ప్రత్యక్షంగా డబ్బు తీసుకోలేదు. అతను తెరచాటున వుండి మధ్యవర్తిని పంపాడు.”

“అవును! ఆ మధ్యవర్తి యెవరు? అతనికి మోటివ్ వుందా?” జాన్ అన్నాడు.

“లేదు. వుంటే. అతను హంతకుడవుతాడు. కానీ, హత్యాస్థలంలో ఆధారాలు స్త్రీని సూచిస్తున్నాయి” అన్నాడు లాల్.

“ఆ మధ్యవర్తి స్త్రీ యెందుక్కాకూడదు?”

“అవును, యెందుక్కాకూడదు? అయితే ఆ స్త్రీ యెవరు?” అడిగాడు కృష్ణన్.

జాన్ నవ్వాడు: “ఇంకెవరు! వూహించండి! దేవరాజ్ స్నేహితురా లనుకుంటున్న గ్రీన్ ఫియట్ యువతి!”

“అంటే ఆమె అతని స్నేహితురాలు కాదా?”

“ఆమె స్నేహితురాలని దేవరాజ్ చెప్పలేదు. అతను బ్లాక్ మెయిల్ లో ఇరుక్కున్నాడన్న విషయం కూడా ఒప్పుకోవడంలేదు. తండ్రి రహస్యం బయట పడుతుందని అతని భయం. అతనికి లిఫ్ట్ యిచ్చిన స్త్రీ గురించి చెప్పక పోవడానిక్కూడా ఇదే కారణం. ఆమె హత్యలో ఇరుక్కుంటుందనికాదు—అతని భయం ఆమె తండ్రి రహస్యాలు వెల్లడి చేస్తుందని!”

“మిస్టర్ జాన్, మీ లాజిక్ వివరంగా చెప్పండి.”

జాన్ అన్నాడు: “బాక్ మెయిలర్ బెదిరింపు వాస్తవమని దేవరాజ్ నమ్మి డబ్బు చెల్లించడానికి సిద్ధపడాడు. ఈ వ్యవహారం తండ్రికి తెలిస్తే అతను ఇంట్లో ఆవమానం భరించలేక ఏ అఘాయిత్యమైనా చేసుకోవచ్చు. కాబట్టి డబ్బు రహస్యంగా చెల్లించాలి. అదెలా సాధ్యమవుతుంది? తండ్రికి తెలియకుండా అంత డబ్బు తీస్తే దానికి సంజాయిషీ ఏం చెప్పాడు? అలాగే బయట యెక్కడ ప్రయత్నించినా దానికి కారణం కావాలి. ఏదో కారణం చెప్పి తెచ్చినా తిరిగి చెల్లించవలసివస్తే యెక్కడనుంచి వస్తుంది? ఆఫీసులో తప్పుడు లెక్కలు సృష్టించగలడా? లేక చెక్కుమీద తండ్రి సంతకం ఫోర్ జెయ్యగలడా?”

“దేవరాజ్ కు యేమీ తోచక పరిస్థితి వివరించి బాక్ మెయిలర్ కు తన ఆశ కతను తెలియజేశాడు. బాక్ మెయిలర్ పాపం స్వంత తమ్ముడు కాబట్టి, దేవరాజ్ పట్ల ఉదారవైఖరి ప్రదర్శించి—డబ్బు చెల్లించే మార్గం ఆలోచిస్తానని మాటిచ్చాడు.

“ఇచ్చిన మాట ప్రకారం నరేంద్ర ఓ పథకం ఆలోచించాడు. అదే ఈ ఫోన్ కిడ్నాప్. దీనివల్ల యెలాటి సమస్యలుండవు. దేవరాజ్ ను దొంగలెత్తుకుపోయి డబ్బు లాక్కున్నారని చక్కటి సంజాయిషీ చెప్పకోవచ్చు.

“ఈ పథకం దేవరాజ్ ఒప్పుకున్నాడు. అయితే అందుకు బ్యాంకునుండి డబ్బు గ్రా చేసే వీలు కలగాలి. నరేంద్ర ప్రతిరోజూ ఫోన్ చేసి ఆ వీలుకోసం అడుగుతూనే వున్నాడు. ఆ వీలు నిన్న వుదయం కలిగింది.

“అనుకున్నవిధంగానే అంతా జరిగిపోయింది. దేవరాజ్ డబ్బుతో సహా ఆ యువతితో అదృశ్యమయ్యాడు. ఆ

యువతి నరేంద్ర లవర్ కావచ్చు. ఆమెతో దేవరాజ్ రాత్రివరకు వుండే అవసరం లేదు. ఆ యువతి డబ్బు తీసుకొని అతన్ని యెక్కడో డ్రాప్ చేసి వెళ్ళిపోయింది. కాని వెంటనే తిరిగి రావడానికి దేవరాజ్ భయపడ్డాడు. పోలీసుల ప్రశ్నలగురించి, తను చెప్పబోయే అబద్ధాల గురించి అతనికి లోలోన బెరుగుగానే వుంది. ఆ గోజంతా అతను ఏ హోటల్ లోనో గడిపి, రాత్రి ధైర్యంచేసి ఇంటికొచ్చేశాడు.”

“ఆ తర్వాత?”

“నరేంద్ర ఈ బ్యాక్ మెయిల్ కోసం కాచిగూడలో ఒక ఇల్లు తీసుకున్నాడు. కాని ఆమె నా ప్రాంతాల రాకుండా జాగ్రత్త తీసుకున్నాడు. అతనే ఆమె ఇంటి కెళ్ళా వుండాలి. ఆ ఇంట్లో ఆమె స్వతంత్రురాలు. ఆమె వంటరిగా వుండాలి. ఆమెకో కారు వుందంటే ధనికు రాలె కూడా వుండాలి....అయితే ఆమెకు కొన్ని ప్రత్యేక లక్షణాలున్నాయి.”

“ఏమిటవి?”

“రకరకాల ఫీట్లు చేసే లక్షణాలు ఆ యువతి డబ్బు తెచ్చాక నరేంద్ర కలుసుకున్నాడు. ఆ డబ్బు ఆమెకు సమర్పించడానికే ననుకుంటాను. ఆ రాత్రి వరకు వాళ్ళిద్దరిమధ్య సంబంధాలు బాగానే వున్నాయి. కానీ, రాత్రి పడకొండు గంటలకు నరేంద్రను ఇంటినుండి నేను వెంటాడినప్పుడు; అతను నా కన్నుకప్పి తన లవర్ ని కలుసుకున్నాడు. ఆప్పుడతను షాలిమార్ హోటల్ కళ్ళాడు. అక్కడ తనేమీ తిన్నేదు. ఆ యువతి ఇంటి కళ్ళి విస్కీ చేపకూర తిన్నాడు. ఆ రాత్రి ఆమెతోనే వుండిపోయాడు.

“అదే రాత్రి యిద్దరి వ్యవహారం బెడిసికొట్టింది. పరిస్థితి విషమించి ఆమె అతన్ని చంపేయాలని నిశ్చయించుకుంది. తెల్లవారుగూమున కత్తితో పాడిచి చంపేసింది.”

“ఆ తర్వాత?”

“శవాన్ని అక్కడినుంచి మాయం చెయ్యాలి. అందుకు నరేంద్ర అద్దెకు తీసుకున్న ఇల్లు యెన్నుకుంది. శవాన్ని కార్లో వేసుకొని బయలుదేరింది. ఇంటిముందు గాక, వెనుక వీధిలో కారు దిగి, చెట్టుకొమ్మద్వారా గోడదూకి పెరటి తలుపు తెరిచింది. కార్లోంచి శవాన్ని తీసి మోసుకెళ్ళింది. శవం జేబులోంచి తాళాలు తీసి, ఇంటిముందు తలుపు తెరిచింది. శవాన్ని తీసికెళ్ళి బెడ్ రూంలో మంచంమీద పడేసింది. యెక్కడా వేలిముద్రలు పడకుండా జాగ్రత్త తీసుకుంది.

“ఆ తర్వాత బయటకొచ్చి, పెరటి తలుపు లోపలి నుంచి గడియపెట్టి, చెట్టెక్కి—గోడదూకి—కారెక్కి వెళ్ళిపోయింది.”

“హత్య నరేంద్ర ఇంట్లోనే ఎందుకు జరక్కూడదు?” లాల్ అన్నాడు.

“నరేంద్ర ఇంట్లో జరిగివుంటే—అక్కడతని పాద రక్షలుండాలి, రక్తం వుండాలి, అన్నిటికీ మించి అతను తిని తాగిన పదార్థాలూ, గాసులూ, పేటూ వంటి సామగ్రి వుండాలి. ఇవేవీ అక్కడ లేవు. హంతకురాలు వీటన్నిటిని మాయంచేసి, హత్య అక్కడ జరగలేదని నూచించడంలో అరం కన్పించడంలేదు.”

“అయితే ఆ స్త్రీ ఎవరో తెలుసుకుంటాం?” కృష్ణన్ అడిగాడు.

జాన్ కొన్ని క్షణాలు మానంగా వుండి అన్నాడు:

“ఆ స్త్రీకి కొన్ని ప్రత్యేక లక్షణాలున్నాయని చెప్పాను. రాత్రి ఆమె గోడ దూకిందంటే చీరలో వచ్చి వుండదు. మినీస్కర్ట్లో రావాలి, లేదా జీన్స్లో రావాలి. జీన్స్లో వుండేందుకు ఎక్కువ అవకాశం వుంది. జీన్స్ లేక బెల్ బాటమ్స్—వీటిలో కదలికలు సులువుగా వుంటాయి.

“ఆ తర్వాత ఆమె 12 అడుగుల ఎత్తుకెగిరి కొమ్మ నందుకుంది. సామాన్య స్త్రీకి అది అసాధ్యం. ఆమెకు ఇతర విద్యల్లో ప్రవేశముండాని. అంటే సర్కస్ ఆరిసు లు అయివుండాని, లేదా బాస్కెట్ బాల్ ఛాంపియన్ అయి వుండాని—లేదా—ఈ రెండూగాక డాన్సర్ అయి వుండాని!”

“డాన్సరా?”

“అవును! డాన్సర్! సర్కస్ ఆరిసు గుడారం వదిలి ఈ సిటీలో స్వేచ్ఛగా వుండేందుకు వీలేను! పెగా ఆమెకు కారు వుంది. క్రీడారంగంలో ఆమె ఆరితేరివుంటే ఇలాటి చట్టవ్యతిరేక కార్యాలకి పాల్పడే అవసరం లేదు. అంతేగాక ఆమె క్రీడాకారిణి అయివుంటే, కాలేజిలో చదువుతున్న నరేంద్రకు క్లాస్ మేట్ అయి వుండాని. కానీ, ఒక విద్యార్థిని వంటరిగా వుంటూ— కారు, ఇతర భోగ విలాసాలతో గడపడానికి వీలేను! ఆమె స్వతంతురాలు. ఆమె అందచందాలు, భోగవిలాసాలు, అంగవిన్యాసాల్నిబట్టి చూస్తే నర్తకితప్ప మరేమీ కాదు!”

“ఎలాటి నర్తకి?”

“కేబరే ఆరిసు. దురభ్యాసాలకు అలవడ్డ నరేంద్ర ఒక కేబరే డాన్సర్ తో స్నేహం చెయ్యడంలో ఆశ్చర్యం

లేదు!”

“ఆ కేసులే డాన్సర్ ఎవరు?”

జాన్ అలసిపోయి అసహనంగా అన్నాడు. “ఆ మెకు గ్రీన్ ఫియట్ వుంది. సిటీలో హోటల్స్ అన్నిటిని చెక్ చేస్తే గ్రీన్ ఫియట్ వున్న డాన్సర్ యెవరో తెలుసుంది.

“రట్! గుడ్ అయిడియా! ఇన్ స్పెక్టర్, నరేంద్ర షాలిమార్ హోటల్ లో నన్ను తికమకపెట్టి వెనుకవారి గుండా తప్పించుకున్నాడంటే, అక్కడి స్టాఫ్ తో ఆతనికి చనువుదాలి. ఆ చనువు ఆ డాన్సర్ వల్లనే ఏర్పడాలి! మీరు వెంటనే అక్కడికెళ్ళి నా అనుమానం సరెండో కాదో తెలుసుకోండి!”

10

చీకటిపడుతోండగా కృష్ణన్ నుంచి ఫోన్ వచ్చింది:

“హలో, జాన్! మీ అనుమానం నిజమైంది! షాలి మార్ హోటల్ లో నల్లరు డాన్సర్లున్నారు. అందులో మిస్. పబ్లిష్ మెంట్ గ్రీన్ ఫియట్ యిచ్చారు. ఆమె పంజ గుట్ లో ఒక యింట్లో వుంటోంది. ఈ రాత్రి పదకొండు గంటలకు ఆమె పోగ్రాం వుంది....”

“ఓ. కే! మీరు వెంటనే మీ కార్లో బయలుదేరి మా ఆఫీసుకు రండి. ఇంటికెళ్ళి ఆమెని అరెస్టు చేద్దాం,” రిసీవర్ పెట్టేశాడు జాన్.

“సక్సెస్?” లాల్ అడిగాడు.

“ఈ కేసు యిప్పుడు సక్సెస్యైంది!”

“యూ ఆర్ మార్వలెస్, పార్ట్ నర్.”

జాన్ నవ్వి బయటకు నడిచాడు.

ఇద్దరూ ఆఫీసు చూసి, చక చక క్రిందికి వచ్చి, పేవ్ మెంట్ మీద నిలబడ్డారు. అప్పటికి పూర్తిగా చీకటి

పడింది. పది నిమిషాల తర్వాత పోలీసుకారు వచ్చి పక్కన ఆగింది.

“కమాన్, డ్రెండ్స్! గెటిన్!” కృష్ణన్ డోరు తెరిచి అరిచాడు.

డిటెక్టివ్లు కారెక్కారు. డ్రైవర్ స్టారుచేసి పోని చ్చాడు. కారు వేగానికి ట్రాఫిక్ అంతరాయం కలిస్తోంది. నిపుణుడైన డ్రైవర్ ఎంతో చాకచక్యంగా పదినిమిషాల్లో పంజగుట చేరవేశాడు.

షబ్దమ్ ఇంటి వీధిలో ప్రకాశవంతంగా లెటు వెలుగు తున్నాయి. వీధిలో అక్కడక్కడ జనం వున్నారు.

ఇల్లు ఇంకా వందడుగుల దూరం వుందనగా గేటోంచి ఒక కారు రోడ్దెక్కింది—లెటు వెలుగులో తళ తళ లాడుతున్న గ్రీన్ ఫియట్. డ్రైవింగ్ సీట్లో ఒక స్త్రీ వుంది.

ఆ కారు ఇటు తిరగబోతూ, పోలీసుకారును చూసి అటు తిరిగి హఠాత్తుగా దూసుకెళ్ళింది.

కృష్ణన్ తో పాటు డిటెక్టివ్లు ఉలిక్కిపడ్డారు.

“ఆమె వెళ్ళిపోతోంది! డ్రైవర్ డ్రైవ్ ఫాస్ట్!” అర్చాడు కృష్ణన్.

సెరన్ శబం విని జనం హడావుడిగా బయటి కొచ్చారు. కానీ కారు వేగం చూసి దూరంగా తప్పు కున్నారు. కారు మెయిన్ రోడ్డు ఎక్కేటప్పటికి గ్రీన్ ఫియట్ నెండు ఫర్లాంగుల దూరంలో వుంది.

“డ్రైవర్! దాన్ని ఓవర్ టేక్ చెయ్యాలి!” కృష్ణన్ అర్చాడు ముందు సీటుమీదకు వంగి.

ఫియట్ తుణ్ణు తానికీ వేగం పెరిగిపోతూ రాకెట్ లా దూసుకుపోతోంది. ఎదురొచ్చే వాహనాలు ప్రక్కకు

తప్పకొని చిన్న చిన్న ప్రమాదాలకు గురవుతున్నాయి.

హఠాతుగా రోడ్డుమీద కలకలం బయలుదేరింది. షాపులు, హోటళ్ళనుంచి జనం పరిశ్రాంతి రాసాగారు. పంచెం వేసుకున్న రెండు కార్లను చోద్యంగా తిలకిస్తూ త్రొక్కిసలాటలో చాలామంది గాయపడారు.

పోలీస్ డ్రైవర్, కృష్ణన్ ప్రేరణతో కారు గాల్లో ఎగిరేలా తోలుతున్నాడు. కిలోమీటర్ మారం వెంటా డాక హఠాతుగా బ్రేకు వేయడంతో, ముగ్గురూ ఎగిరి ముందు సీటుకి గురుకున్నారు.

ఎదురుగా వెళ్తోన్న గ్రీన్ ఫియట్ అదుపు తప్పి, విసురుగా వెళ్ళి పేవ్ మెంట్ ఎక్కి, ఎలక్ట్రిక్ పోల్ ని గురుకొని మూడు పల్లెలు కొట్టడంతో, భగ్గుమని మంటలు లేచి ఊణాల్లో నిప్పంటుకుంది.

కార్లోవున్న షబ్బుమ్ కు తప్పించుకునే అవకాశం చిక్కలేదు. మంటల్లో నల్ల గా మాడి, మాంసపు ముద్దగా మారిపోయింది....

ఆ రాత్రి డిటెక్టివ్ లు డాన్సర్ షబ్బుమ్ యింటిని సోదా చేశారు. ఆక్కడ బ్రీఫ్ కేసులో పాతికవేల రూపాయల రొక్కం, నశేంద్ర బూట్లు, బురద అంటిన జీన్స్ లభించాయి.

కిచెన్ లో లభించిన రెండు కత్తుల్ని కృష్ణన్ రక్త పరీక్షల నిమిత్తం ఫోరెన్సిక్ లాబ్ పరం చేశాడు.

—విపోయింది—